

ప్రశ్నోత్తరి

మణిమాల

(శ్రీ శంకర భగవత్పాద విరచిత)

వివరణ :

శ్రీ స్వామి మేధానందపురి

సంపాదకులు :

బ్రహ్మచారి వేదచైతన్య జీ

శ్రీమతి పి. లలితశ్రీ

శ్రీ కైలాస ఆశ్రమము

ముని-కి-రేతి, హృషీకేశ్, - 249 201 ఉత్తరాంచల్.

ముక్తికి మార్గం ఈ ప్రశ్నోత్తరి

ఆధ్యాత్మిక క్రాంతి పథమార్గదర్శి

శ్రీ ఆదిశంకర భగవత్పాదులను, సాధారణంగా, శ్రీ శంకరాచార్యులని పేర్కొంటారు. వారు శివాపతారమని, కారణజన్ములని చెబుతారు. నిజానికి శ్రీ శంకరాచార్యులవారు ఒక రెబల్ గా, ఒక క్రాంతి పథమార్గదర్శిగా దాదాపు 12వ శతాబ్దపు సమయంలో అవతరించిన మహాత్ములు వారి విద్వత్తుకు - తర్కానికి సాటి మరెవ్వరూ రారు. వారు ప్రయోగించే తర్కం, పూర్వపక్షాలను మూగబోయేలా చేసింది. వారి కాలం నాటికి వైదిక ధర్మం చాలా కలుషితమై పోయింది. రకరకాల మతాలు పుట్టి, ఆధ్యాత్మిక మార్గాన్ని అయోమయంగా మార్చివేశాయి. పరమాత్మ తత్త్వావగాహన ఎంతో సంధిగంగా మారిపోయింది. ఇలాంటి సంక్లిష్ట స్థితిలో శ్రీ శంకరులు అవతరించి, ఆధ్యాత్మిక మార్గాన్ని కంటక రహితం, సరళం చేశారు. నాడు కలుపు మొక్కల్లా పెరిగి వచ్చిన దాదాపు 72 మతాలను ఖండించి, వాటిని రూపు మార్చారు. సమ్యక్ సాధనా వ్యవస్థను, ఉపాసనా మార్గాన్ని ఏర్పాటు చేశారు.

శ్రీ శంకరాచార్యులు ముఖ్యంగా ప్రస్థాన క్రయానికి, సప్రామాణిక - సాధికారిక భాష్యాలు రచించి, ఆధ్యాత్మిక పిపాసుపులకు ఎంతో మేలు చేశారు. ఆ భాష్యాలే కనక లేకపోతే, ఉపనిషత్తులు - బ్రహ్మసూత్రాలు - గీత సవ్యంగా అర్థమయ్యేవే కావు. ఇప్పటికీ శంకర భాష్యాలు, జిజ్ఞాసువులైన ముముక్షువులకు ఎంతగానో ఉపకరిస్తున్నాయి.

శ్రీ శంకరులు ప్రస్థానక్రయ భాష్యాలేకాక అనేక ఇతర రచనలు చేశారు అంటారు. ప్రకరణ గ్రంథాలు - స్తోత్రాలు - స్తుతులు, ఇలాంటి అనేక రచనలు చేశారని చెబుతారు. నిజం ఏమిటో ఆ శంకరునికే తెలియాలి. మనం మాత్రం అవన్నీ శంకరుని రచనలుగానే స్వీకరించి, మన పురోగతిని సాధించటమే మంచిది.

ఆత్మబోధ, వివేకచూడామణి, ఉపదేశ సాహస్రీ, అపరోక్షాను భూతి, భజగోవిందం, ఇలా పందల కొలది రచనలు చేసి శంకరులు ముముక్షు జనానికి ఎంతో ఉపకారం చేశారు.

ప్రశ్నోత్తరి మణిమాల

శ్రీ శంకరుల అసంఖ్యాక రచనల్లో ప్రశ్నోత్తరి మణిమాలకు ఉన్నతస్థానం ఉంది. ఈ ప్రశ్నోత్తరి మణిమాల కు వివరణ రాసిన శ్రీ మేధానందపురిస్వామి గారు, చెప్పినట్లు, ఇది సాధకులకు మార్గదర్శనం చేసే సద్గురువు లాంటిది. బంధం నుండి మనిషిని ముక్తుడిని చేసే సాధనం ఇది. అపార సంసార సముద్రం నుండి తరిపించేసే నౌక ఇది. ఎవడు ముక్తుడు - ఏది సరకం - ఏది స్వర్గం - ఈ సంసారం ఎలా నశిస్తుందీ - మోక్షసాధనం ఏమిటి - ఎవరు సుఖనిద్రను పొందేది - నిజంగా జాగరుకలు ఎవరు - నిజంగా మనిషికి నిజమైన శత్రువులు ఎవరు - నిజమైన మిత్రులు ఎవరు - ఎవరు నిజంగా దరిద్రులు - ఎవరు నిజంగా శ్రీమంతులు - ఎవడు జీవన్ముక్తుడు - ఏది నిజంగా అమృతం - పాశం ఏదీ - సమ్మాహం ఏదీ - మహాంధుడు ఎవడు - ఏది అసలు మృత్యువు - ఎవరు నిజమైన గురువు - నిజమైన శిష్యుడెవడు - సుదీర్ఘ రోగం ఏమిటి - భవరోగానికి ఔషధ, మేమిటి - భూషణాల్లో భూషణం ఏది - ఉత్తమ తీర్థం ఏది - ఏది అతిహేయమైనది - ఏది వినదగినది - ఎవరు సత్పురుషులు - నిజంగా ఏది జ్వరం - నిజమైన మూర్ఖుడెవరు - ఏది వాస్తవ జీవితం - ఏది అసలైన విద్య - ఏది అసలైన బోధ - ఏది నిజంగా లాభం - ఎవరు జగత్ విజేతలు - ఎవడు మహాశూరుడు - ఎవడు ప్రాజ్ఞుడు - ఏది విషం కన్నా విషం - సదా దుఃఖి ఎవడు - ఎవరు ధన్యులు - ఎవరు పూజనీయులు - ఏది ఆకార్యం - ఏది సుకార్యం - ఏది సంసారమూలం - ఎవరు విజ్ఞాని - ఏవి నిజమైన సంకెళ్లు - దేనిని తెలిసికొన సాధ్యం కాదు - ఎవరు పశువు - ఎవరి సహవాసం కూడదు - ముక్తికోసం ఏం చేయాలి - ఎవరి జన్మ ప్రశస్తం - ఏది సమృద్ధిగనది - ఏది అసలు తత్త్వం - ఎవరి జన్మ ప్రశస్తం - ఏది సమృద్ధిగనది - ఏది అసలు తత్త్వం - ఏది దుఃఖకారణం - ఏది నిర్భయం - అంత్యకాలంలో ఏం చేయాలి - ఎవరు అసలు దొంగ - దేనికి నిజంగా భయపడాలి - ఏది తెలుసుకుంటే అన్నీ తెలుస్తాయి - ఏది దుర్లభం - ఎవరు పశువు - ఏది క్షణికం - ఏది చింతనీయం - దేనిని విశ్వసించరాదు ? - ఇలాంటి అనేక ప్రశ్నలకు, శంకరులు ఆధ్యాత్మిక పరంగా సమాధానాలు చెబుతారు. ఆ సమాధానాలు, సాధకుని శ్రేయోస్సాధనలు మంచి సాధనలని చెప్పాలి.

స్వామి మేధానందపురి వివరణ

ఈ ప్రశ్నోత్తర మణిమాలలోని ప్రశ్నలు - జవాబులు సంక్షిప్తంగా - ముక్తసరిగా - సూత్రప్రాయంగా ఉంటాయి. వాటిలోని అంతరాధ్యాని బయటికి లాగి, స్వామి మేధానందపురిగారు, చక్కని అర్థపఠమైన సాధనోపయోగమైన వివరణను అందించారు. అవసరమైన చోట ప్రామాణిక శ్లోకాలను ఉదహరించారు. శ్రుతి - స్మృతి వాక్యాలతో సమాధానాలను సరళంచేసి, అర్థం చేశారు. ఉదాహరణకు ఒకటి రెండు వివరణలను చూపిస్తాను.

ఎవరితో సాంగత్యం , సహవాసం చేయరాదు ? అన్న ప్రశ్నకు మూర్ఖులతో, నీచులతో , ఖలులతో చేయరాదు. అని శంకరులు సమాధానం చెబుతారు. దాన్ని విశదం చేస్తూ మేధానందస్వామిగారు, వీరి సహవాసంవల్ల ఆధ్యాత్మిక సాధన సాగదు అని వివరణలో కారణం చూపిస్తారు. అలాగే ఏది లఘుత్వం - చిన్నతనం అన్న ప్రశ్నకు శంకరులు అర్థించుట = యాచించుట అని సమాధానం చెబుతారు. ఉన్నవాటితో సంతుప్తి చెందనివారు, అడంబరాలను కోరేవారు యాచన చేయవలసి వస్తుందని, తద్వారా దిగజారుతారని, స్వామివారు వివరిస్తారు.

ఇలా స్వామివారి వివరణ ఈ ప్రశ్నోత్తరాల మర్యాన్ని - ఆధ్యాత్మిక గాంభీర్యాన్ని స్పష్టం చేస్తుంది. జిజ్ఞాసువులకు ముముక్షువులకు, సాధకులకు చక్కని మార్గదర్శనం చేస్తుంది.

ఈ ప్రశ్నోత్తరి మణిమాలను ఆధ్యాత్మిక పిపాసువులకు అందచేస్తున్న బ్రహ్మచారి వేదచైతన్యజీ (సాయిరామ్ శర్మజీ), నా ఏకైక ప్రియ శిష్యుడు. ముముక్షు చకోర విహంగం.

ఈ ప్రశ్నోత్తర మాలిక ప్రక్రియ ద్వారా శ్రీశంకరులు వేదాంతసారాన్ని అత్యంత సరళంగా, ఆకర్షణీయంగా అందించారు. ఈ వేదాంత సారాన్ని గ్రోలి - జీర్ణం చేసుకుని తద్వారా భవబంధాల నుండి ముక్తులమై శాశ్వతానంద స్థితిని, స్వస్థితిని పొందుదుము గాక ! గీత చెప్పినట్లు పరమాం శాంతిం ను ప్రాప్తించుదుము గాక !

ముముక్షువులంతా ముక్తులగుదురు గాక !

హరి ఓమ్ తత్సత్ !

మేధానందులవారి జ్ఞానసిరి... ఈ ప్రశ్నోత్తర !

స్వామిత్రము, గురుత్వము ఒక వ్యక్తిలో చాలా అరుదుగా ఉంటాయి !

స్వామీజీలందరూ గురువులుగా వుండరు - గురువులందరూ స్వామీజీలే వుండరు !

ఈ రెండు స్థితులను తమ సొంతం చేసుకున్న ఆధ్యాత్మిక మేధావులు శ్రీ మేధానందపురీ స్వామీజీ !

పంచుకుంటే తరిగిపోయేది తాకిక సంపద. పంచుకునే కొలదీ పెరిగేది ఆధ్యాత్మిక సంపద !

శ్రీ పిర్మిసాయిబాబాగారు నాదగ్గరకు వచ్చే వారంతా తాకికమైన కోరికలతోనే వస్తున్నారు. నా దగ్గర కుప్పల కొలదీ జ్ఞాన సంపద వుంది. దానిని ఎవ్వరూ అడగరేం ? అని అంటుండేవారు.

అలాగే శ్రీ మేధానందులవారి సమాధానాలలో మనకు అనిర్వచనీయమైన జ్ఞాన సంపద లభిస్తుంది. గతంలో వారు ఆధ్యాత్మిక ప్రశ్నోత్తరీ పేరుతో ఆవిష్కరించిన గ్రంథంలో సాధకులు, భక్తులు, సామాన్యులు, సంధించిన సామాన్య, భక్తి, వేదాంత, కర్మ, సాధన, యోగపరమైన వివిధ ప్రశ్నలకు విశ్లేషణాత్మకంగా సమాధానము లిచ్చిరి. ఆ గ్రంథ రాజమునకు సాటిగా ఈ ప్రశ్నోత్తర మణిమాల ద్వారా శ్రీ మేధానందుల వారు తమదైన బాణీలో శ్రీ శంకరాచార్యుల వారి ప్రశ్నోత్తరీ మణిరత్న శ్లోకములకు - మాన్యులకూ, సామాన్యులకూ అర్థమగు రీతిలో వివరణ లిచ్చినారు.

ఎంతటి జటిలమైన విషయాన్నైనా సరే తాకిక దృష్టాంతాలను జోడిస్తూ, ఉదాహరిస్తూ మరెప్పుడు ఆ సందేహము తలెత్తకుండా ఉండే రీతిలో వివరించి చెప్పటం శ్రీ మేధానందుల వారికి వెన్నతో పెట్టి విద్య.

హైద్రాబాద్‌లోని శివానంద ఆశ్రమంలో వారు వారం రోజులపాటు ఈ శ్లోకాలపై వివరణ ఇస్తూ ఉంటే మాకు కాలం తెలియలేదు. మేము అనుభూతించిన జ్ఞానగంగను ఇతరులకు కూడా పంచండి స్వామీ అన్న మా ప్రార్థనను మన్నించి ఇలా పుస్తక రూపం ఇవ్వడం ఆనందకరం !

ఈ ప్రశ్నోత్తర మణిమాలలో, ఎన్నో మణులున్నాయి. మచ్చుకు కొన్ని ప్రస్తావిస్తాను. ధర్మముల గురించి వివరిస్తూ శ్రీ స్వామీజీ....

సుఖదుఃఖములు మనోధర్మములు జరామృత్యువులు శరీర ధర్మములు ; ఆకలి దప్పులు ప్రాణధర్మములు. శరీరములో ప్రాణములు జడములైన పంచభూతములనుండి ఉత్పన్నమైనవి. అంతఃకరణములో ప్రతిబింబించుచున్న చైతన్యము ద్వారా యివి చైతన్యమువలె ప్రభాసించుచున్నవి. ఈ చైతన్యమే సద్విదానంద స్వరూపము. నిరాకార నిర్గుణ తత్త్వము సర్వవ్యాపకము. దీనికి రంగు, రుచి, వాసన, గుణములు లేవు. కనుక సాధారణ సాధకులు మనస్సును దానిపై నిలుపజాలరు. అందులకే సాకార సగుణరూపము లైన శ్రీ రాముడు, శ్రీకృష్ణుడు, దుర్గ మొ॥ దేవతలను ఆధారముగా చేసికొని ధ్యానించుచుందురు. వీరి మీద కూడా మనస్సును నిలుపజాలని వారు ఆధునిక మహాపురుషులైన రామకృష్ణ పరమహంస, పిర్మి సాయిబాబా, రమణమహర్షి వంటి వారి మీద మనస్సు నిల్పి ధ్యానించెదరు. ఈ సాధకుల ద్వారా పరమాత్మధ్యానమే జరుగుచున్నది. దీనినే ఆది శంకరాచార్యులు పరమాత్మ పాదపద్మరూపముల ఓడయే సంసార సాగరమున మునిగినవారికి శరణామని చెప్పిరి.

.... ఎంత చక్కటి వివరణ ! సామాన్యులకు, సాధకులకు మంచి సందేశము. దేవతలను వదలిపెట్టి మహాత్ములను, మహా పురుషులను వ్రాజించుటలో ఫలితముందా ? అని ప్రశ్నించేవారి సంకోచానికి, సంకుచితత్వానికి గొడ్డలిపెట్టు ఇది.

ఆత్మజ్ఞాని గురించి వివరిస్తూ శ్రీ స్వామీజీ కిమిచ్చనీ కన్య కామాయ ! జ్ఞానికి ఏవిధమైన ఇచ్చ ఉండదు. జగత్ మిథ్య అయినందువలన వాస్తవమునకు కోరవలసిన పదార్థము లేనందున దేనినీ కోరడు. అనిత్య సంసారములో కోరవలసిన విషయములేవి కలవు ? ఆత్మ అసంగమైనందున ఆ చైతన్య స్వరూపమున కేమీ అక్కరలేదు. అందుకే కన్యకామాయ - ఎవరికోరకు కోరును. ఇచ్చట జ్ఞాని యొక్క స్థితి మరియు వాని స్వరూపానుసంధానము వర్ణింపబడినది. జ్ఞానియగుటకు లేక సమాధిస్థితి పొందుటకు మొదట కర్మలను నిస్సార్థభావముతో చేయవలయును. ఆ తరువాత తీవ్రమైన ఉపాసన గావించవలెను. తదుపరి శ్రవణ, మనన, నిదిధ్యానములతో కూడిన వేదాంత విచారణ చేయవలెను. సమాధిస్థితికి ఆటంకములైన మల, విక్షేప, ఆవరణలు పైచెప్పిన రీతిగా తొలగును. ఏ సాధకులైతే యీ స్థితిని పొందిరో వారినే పరమాత్మ స్వరూపములో సమాధినిష్ఠులై యున్నారనియు, వారే వాస్తవమునకు సుఖముగా నిద్రించువారని శ్రీ శంకర భగవత్పాదులు చెప్పిరి.

శీలము గురించి ప్రస్తావిస్తూ చాలా చక్కని సందేశము అందించారు శ్రీస్వామీజీ ధనము సప్తమైన తిరిగి సంపాదించు కోసవచ్చును. ఆరోగ్యం చెడినను మరల పుంజుకొనవచ్చును. కాని చరిత్ర సప్తమైన సర్వమూ నాశనమైనట్లే ।

గీతలో కామ, క్రోధముల వలననే ప్రణశ్యతి అని చెప్పిరి, అనగా ప్రకర్షణ సశ్యతి దీనికి అర్థము పూర్తిగా సరించును అని. శీలము చెడిన వేరుగా చెప్పనవసరము లేదు. వారికి పరలోక ద్వారం పూర్తిగా మూసివేయబడినది.

ఇతి హాసములో సీతాదేవిని మించిన శీలవతి లేదు ; రాముని మించిన ధర్మాత్ముడు లేడు, అందులకే యుగములు దాటినను వారి నామములు శ్రద్ధతో కీర్తించుచున్నారు. శీల నిర్మాణము చేయు విద్యాభ్యాసము ఈ కాలములో చాలా అవశ్యకము, స్వధర్మాచరణ లేనిదే శీలనిర్మాణమునందు పటిష్ఠత లేదు. కనుకనే చరిత్ర రక్షణకు ప్రతి ఒక్కరూ ప్రయత్నించవలెను. అందులకే యిచ్చట అలంకారములలో ఉత్తమ అలంకారము శీల మని చెప్పిరి.

దుఃఖ కారణములు గురించి తెలుపుతూ విషయాను రాగమే విల్లస్సుడు దుఃఖమునకు కారణము, ఇంద్రియముల తేజస్సును హరింపజేయును - జరయంతి తేజః ఒక కాకికి మాంసపు ముక్క దొరికిన దానిని తినుటకై మిగిలిన కాకులు దానిని చేరి పొడుచుచుండును. అప్పుడది ఆ మాంసపు ముక్కను జారవిడిచి ఏకాంతముగా పోయి శాంత చిత్తముతో చెట్టుపై కూర్చుండును. అట్లే విషయములకై అందరూ ఎగబడుచూ, ఒకరితో ఒకరు దెబ్బలాడుచూ, నేనుముందు నేనుముందు అని పోటీ పడుచుందురు. విషయములను వదలిపెట్టినవారు మనస్ఫూర్తిగా భగవంతుని ప్రార్థించుచు శాంతిని పొందెదరు. సందేశాత్మకంగా పలికారు శ్రీ స్వామీజీ.

సత్సాంగత్యము గురించి వివరిస్తూ మూర్ఖుల సాంగత్యము, మరియు వారితో ఉండుటవలన వివేకము సరించును. నీచులతో నుండుట వలన కుత్సివస్వభావము లేర్పడును. దుష్టులతో నుండిన క్రూర స్వభావము, పాపులతో నుండిన సరకము లభించును. వీనివల్ల ఆధ్యాత్మిక సాధన సాగదు ; మరియు ఉన్నతిని పొందలేరు గనుక వీరి సాంగత్యము, సహవాసము చేయరాదనిరి. అటువంటి వారి నుండి ఆహారము గ్రహించిన బుద్ధి సరించును. మూర్ఖులు మొదలైన వారితో కాలక్షేపము చేయుటకంటే ఏకాంతముగా నుండి భజనచేయుట మేలు. శౌచమనగా శుభ్రత. ఆంతరిక శుభ్రత, బహిరంగ శుభ్రత వీరిలో (మూర్ఖులలో) యుండుడు. అదికూడా సాధనాపరులకు అటంకమే గదా ! అని తెలిపారు శ్రీ మేధానందపురి స్వామీజీ.

శ్రీ శంకర భగవత్పాద విరచిత

ప్రశ్నోత్తరి

- 1) శ్లో॥ అపారసంసారసముద్రమధ్యే
సమ్మజ్జతో మే శరణం కిమ్మస్తి ?
గురో కృపాలో కృపయా వదైత
ద్విశ్వేశపాదాంబుజదీర్ఘనౌకా ॥

- 1) ప్ర॥ దయాస్వరూపుడైన గురుదేవా ! సంసారసముద్రములో మునిగిన నాకు శరణమెవరో కృపతో చెప్పగలరు.
జ॥ జగద్రక్షకుడైన పరమాత్మ యొక్క పాదపద్మముల రూపములో నున్న ఓడయే సాగరమునుండి నిన్ను దాటించును.
వివరణ : మొదట పరమాత్మయొక్క పునికిని తెలుపుటకు కొన్ని తర్కములు తెలిపెదము. శరీరము నవరంద్రములుగల తోలుతిత్తి. దీనిలో ప్రాణవాయువు నిలుచుటయే ఆశ్చర్యము. ప్రాణం పోయిన మృతకళేబరమును ఎవరూ దాచివుంచరు గదా ! గాఢనిద్రావస్థలో శరీరము, ఇంద్రియములు, మనోబుద్ధిచిత్త అహంకారములు పనిచేయకున్నను జీవి ఆనందమును అనుభవించుచున్నాడు. ఈ అనుభవించు చైతన్యమే పరమాత్మ. కుండచేయుటకు కుమ్మరి అవసరము. అట్లే సూర్య, చంద్ర, నక్షత్రాదులు, 14 లోకములు సృష్టించుటకు ఒక కర్త వుండి తీరవలెను. ఆకర్తయే పరమాత్మ ! ధ్యానములో వున్న సాధకునికి మనస్సు ధ్యేయవస్తువుపై నిలబడదు. అంటే తన అహంకారముకన్న వేటొక చైతన్యశక్తి పూర్వసంస్కారముల కనుగుణముగా మనస్సును పదిదిక్కులకు పరుగెత్తించుచున్నది. అందుకే గీతలో (18-61)

ఈశ్వరః సర్వభూతానాం హృద్దేశేఽర్జున తిష్ఠతి ।

భ్రామయస్సర్వభూతాని యంత్రారూఢాని మాయయా ॥

పై చెప్పిన తర్కముల వలన పరమాత్మయొక్క ఉనికిని స్పష్టముగా తెలుసుకొనగలుగుచున్నాము. ఇప్పుడు వివేకము మరియు సాధన గురించి విచారించెదము.

సుఖదుఃఖములు మనోధర్మములు ; జరామృత్యువులు శరీర ధర్మములు ; ఆకలి దప్పులు ప్రాణధర్మములు. శరీరములో ప్రాణములు జడములైన పంచభూతములనుండి ఉత్పన్నమైనవి. అంతఃకరణములో ప్రతిబింబించుచున్న చైతన్యము ద్వారా యివి చైతన్యమువలె ప్రతిభాసించుచున్నవి. ఈ చైతన్యమే సచ్చిదానంద స్వరూపము. నిరాకార నిర్గుణ తత్త్వము సర్వవ్యాపకము. దీనికి రంగు, రుచి, వాసన, గుణములు లేవు, కనుక సాధారణ సాధకులు మనస్సును దానిపై నిలుపజాలరు. అందులకే సాకార సగుణరూపములైన శ్రీ రాముడు, శ్రీకృష్ణుడు, దుర్గ మొ॥ దేవతలను ఆధారముగా చేసికొని ధ్యానించుచుందురు. వీరి మీద కూడా మనస్సును నిలుపజాలని వారు ఆధునిక మహాపురుషులైన రామకృష్ణపరమహంస, పిర్మిసాయిబాబా, రమణమహర్షి వంటి వారి మీద మనస్సు నిల్పి ధ్యానించెదరు. ఈ సాధకుల ద్వారా పరమాత్మధ్యానమే జరుగుచున్నది. దీనినే ఆదిశంకరాచార్యులు పరమాత్మ పాదపద్మరూపముల ఓడయే సంసార సాగరమున మునిగినవారికి శరణమని చెప్పిరి.

2) శ్లో॥ బద్ధో హి కో యో విషయాసురాగీ

కా వా విముక్తిర్విషయే విరక్తిః ।

కో వాస్తి ఘోరో నరకః స్వదేహః

తృష్ణాక్షయః స్వర్గపదం కిమస్తి ॥

1. ప్ర ॥ బంధనములో నున్న వారెవరు ?

జ॥ విషయములందు ఆసక్తి గలవారు.

2. ప్ర॥ దేనిని ముక్తియందురు ?

జ॥ విషయవస్తువులపై గల వైరాగ్యమే ముక్తియందురు.

3. ప్ర॥ ఘోరమైన నరకమేది ?

జ. ఘోరమైన నరకమే ఈ శరీరం

4. ప్ర॥ స్వర్గపదమేది ?

జ॥ తృష్ణానాశనమే స్వర్గపదము

వివరణ : శబ్ద, స్పర్శ, రూప, రస గంధములకు లోబడి జింక, ఏనుగు, మిడత, చేప, తుమ్మెద, ఈ ఐదున్నూ ఒక్కొక్క ఇంద్రియమునకు లోబడి ప్రాణము కోల్పోవుచున్నవి. 5 ఇంద్రియముల విషయములకు లోబడిన మనిషియొక్క గతిని వేరే చెప్పాలా ?

ధాతువు : పిఠా = బంధనే విశేషణ బధ్నాతి ఇతి విషయః అందులకే మోక్షగామి విషయవైరాగ్యమును పెంపొందించుకొనవలెను.

యోగులకు, మహాపురుషులకు కూడా శరీర భావన కొద్దియో, గొప్పయోయుండును. కాని వారియొక్క వివేకము అతి తీక్షణముగా నుండుటచే బహిర్గతమైన శరీర భావననుండి అంతర్మూఖమైన ఆత్మభావనలోనికి అతిత్వరగా ప్రవేశించగలరు. అనేక జన్మల సాధన వలన లేక కారణజన్మలగుట వలన యింకా చెప్పాలంటే పరమేశ్వర కృపవలన వారు ఆస్థితికి రాగలిగారు, కాని, సాధారణ సాధకునికి జీవితాంతము శరీరాభిమానము సమసిపోదు. అందులకే తీవ్రసాధన చేయుచు జాగ్రదవస్థలో కొన్ని క్షణములైనా శరీరాభిమానమును వదిలి ఆత్మచింతనలో యుండుటకు ప్రయత్నించవలెను. దేహ బుద్ధ్యాదు దానోఽహం శరీరాభిమానము త్వరగా నశించదు కనుక, ఆంజనేయుల వారికన్న రెండాకులు ఎక్కువచదువలేదు కనుక, ఈ శరీరాన్ని పరమాత్మయొక్క దాసునిగా భావించి అందరిలో వున్న పరమాత్మయొక్క సేవచేయుచున్న - శరీరాభిమానము తగ్గ సూచనలు కన్పించును. లేనిచో భగవత్పాదాలు చెప్పినట్లు యీ శరీరమే ఘోరనరకముగా భాసించును.

మనిషిలోని ఇచ్చలు సంస్కారతాతమ్యం వలన నాలుగరకములు అవి వరుసగా వాసన, ఇచ్చ, కామన మరియు తృష్ణ.

1. వాసనలు : ఇవి పిల్లలలో ఉండును. ఇవి అనుద్యౌత రూపములో వుండును ; అనగా అజాగరూకతగా వున్నవి.

2. ఇచ్చు : ఇచ్చులనే స్పృహలందురు. మిథ్యాప్రపంచములోని విషయముల సౌందర్యము మాటిమాటికి చూసి ఆ విషయ వస్తువులు కావలెననెడి కోరికనే స్పృహయందురు.

3. కామన : ఈ ఇచ్చు తీవ్రమైన కామనగా మారును. విషయ వస్తువులు తప్పక దగ్గర వుండవలెను, తప్పక అనుభవించవలెననునదే ఈ కామనాస్వరూపము.

4. తృప్తి : కామన తీవ్రమైన మనిషిని పిచ్చివానిని చేయును ; దానినే తృప్తి యందురు. అందుకే నీతికారులు - కామాతురాణాం సభయం సలజ్ఞ అనిరి. బిడియము, భయము వదిలి పిచ్చివానివలె విషయముల వెంటపడుటయే తృప్తియందురు. వాసన కారణము; తృప్తి కార్యము. ఈ వాసనా, తృప్తి, కామనా నాశనమే స్వర్గమునకు సోపానమని భగవత్పాదులు నుడివిరి.

3. శ్లో||సంసారహృత్కః శ్రుతిజాతృభోధః

కో మోక్షహీతుః కథితః స ఏవ ।

ద్వారం కిమేకం సరకస్య నారీ

కా స్వర్గదా ప్రాణభృతామహింసా ॥

1. ప్ర||సంసారము దేనివలన సశించును ?

జ|| వేదములద్వారా ఉత్పన్నమయిన ఆత్మజ్ఞానము వలన సశించును.

2. ప్ర||దేనిని మోక్షకారణమనిరి ?

జ|| పైన చెప్పిన ఆత్మజ్ఞానమే మోక్షము

3. ప్ర|| సరకమునకు ద్వారమేది ?

జ|| నారీయే సరకమునకు ద్వారము

4. ప్ర|| ఏది స్వర్గమునిచ్చును ?

జ|| జీవ భూతములయందు అహింసయే స్వర్గము నిచ్చును.

వివరణ : హిందూధర్మమునకు వేదములే పట్టుకొమ్మ. వేదముల అంతిమ భాగమునే ఉపనిషత్తులందురు. వేదాంతసారం -

(బ్రహ్మ సత్యం, జగన్మిథ్య, జీవోబ్రహ్మైవ నావరః ।

ఉపనిషత్తుల సారమే భగవద్గీత. ఉపనిషత్తులలోని విరోధాభాసమును తొలగించునది బ్రహ్మసూత్రములు. ఉపనిషత్, బ్రహ్మ సూత్ర భగవద్గీతలనే ప్రస్తావిత్రయమందురు.

అధ్యారోప, అవవాదముల ద్వారా నిరాకార, నిర్గుణ బ్రహ్మమును ఉపనిషత్తులలో ప్రమీణీకరింతురు. జీవాత్మ, వరమాత్మ కూడా ఒకటేనని నిరూపింతురు. నిర్గుణ బ్రహ్మమునుండి సూక్ష్మపంచభూతముల సృష్టి, వాని పంచీకరణద్వారా స్థూలభూతములు, విరాట్ జగత్సృష్టిని చెప్పి, సృష్టియంతా జడస్వరూపమని నిరూపించి దానికి ఆధారము చైతన్యమేననియు, బోధింతురు. ఈ విషయమును తెలుపు శ్లోకము బ్రహ్మగీత యందు ఈ విధముగా నున్నది.

స్వయం భాతు మశక్తిం హి జడాత్మక మిదం జగత్ ।

చిత్సంబద్ధ బలేనైవ ఖలుభాతి సచాన్యథా ॥

ఆ చైతన్యమే మనస్వరూపమని మహావాక్యముల ద్వారా నిరూపింతురు. దీనినే యిచ్చుట భగవత్పాదులు వేదములద్వారా ఉత్పన్నమైన ఈ ఆత్మజ్ఞానమే సంసారమును సశింపజేయునని చెప్పిరి. ఈ ఆత్మజ్ఞానమే మోక్షమునకు కారణమని చెప్పిరి.

పురుష సాధకులకు స్త్రీలపై వ్యామోహము, స్త్రీ సాధకులకు పురుషులపై వ్యామోహము సరకమునకు ద్వారము, శరీరముపై నున్న వ్యామోహము సశించనంత వరకు కామము కూడా సశింపదు.

శక్తోతీహ్నావ యఃస్సోఘం ప్రాకృరీర విమోక్షణాత్ ।

కామక్రోధోద్భవం వేగం సయుక్తః స సుఖీ సరః ॥ (గీ 5-23)

శరీరము విడుచుటకు ముందు యీ జన్మముననే కామక్రోధముల ద్వారా ఉత్పన్నమైన వేగము సహించగల సమర్థుడే యోగి అనబడును. అతడే సరుడు.

గీత 16వ. అధ్యాయం 21వ శ్లోకములో కామము, క్రోధము, లోభము యీ మూడును ఆత్మను సశింపజేయు సరకద్వారములని చెప్పిరి. కనుకనే యీ మూడింటిని త్యజించుటకు ప్రయత్నము చేయవలయును. సాధారణముగా యీ కామాతురులే అడ్డత్రోవలు త్రొక్కుచు ధనాపహరణము చేయుదురు. అంతేగాక అనేక నీచకృత్యములు చేయుదురు. అటువంటి వారికి సరకము గాక స్వర్గము దొరకునా ? కనుకనే భగవత్పాదులు సరకద్వారము నారి (కామము) అనిరి.

వేదముల సారము ఏకం సత్ విప్రా బహుధా వదంతి, ఉన్న ఆత్మ ఒకటే ! దానినే పండితులు బహుప్రకారము వర్ణింతురు. ఆ పరమాత్మ ఒకడే అందరిలో సమముగా ఉన్నాడు. దీనినే గీత 5. అ 18 శ్లో (5-18)

విద్యావినయసంపన్నే । బ్రాహ్మణే గవి హస్తవి ।

శుని చైవ శ్వపాకే చ పండితాః సమదర్శినః ॥ అన్నారు

అందరూ సుఖమునే కోరుదురు. సంపూర్ణసుఖము ఆత్మజ్ఞానము వలననే లభించును. కనుక వివేకముగల బుద్ధిజీవి ఆత్మజ్ఞానమునకే ప్రయత్నించవలయును. అట్టివారు అహింసా ధర్మమునే పాటించవలెను ; అందరిలోపున్న ఆత్మ ఒకటే గనుక ! దీనినే ఆదిశంకరులు జీవుల అహింసయే స్వర్గము నిచ్చునదని చెప్పిరి.

4. శ్లో॥శేతే సుఖం కస్తు సమాధినిష్ఠో

జాగర్తి కో వా సదసద్ వివేకీ ।

కే శత్రవః సంతి నిజేంద్రియాణి

తాన్యేవ మిత్రాణి జితాని యాని ॥

1. ప్ర॥ (నిజంగా చెప్పాలంటే) సుఖముగా నిద్రించువారెవరు ?

జ॥ పరమాత్మ స్వరూపమునందు సమాధి నిష్ఠులైనవారు.

2. ప్ర॥ ఎవరు జాగరూకులైయున్నారు ?

జ॥ నిత్యానిత్య వివేకము గలవారు.

3. ప్ర॥ శత్రువులు ఎవరు ?

జ॥ తన యొక్క యింద్రియములు. వానిని జయించినచో అవి మిత్రులగును.

వివరణ : ఆత్మజ్ఞానిని గురించి తెలుపుతూ ఉపనిషత్తులలో యిలా అన్నారు. కిమిచ్ఛన్ కన్య కామాయ । జ్ఞానికి ఏ విధమైన ఇచ్ఛ ఉండదు. జగత్ మిథ్య అయినందువలన వాస్తవమునకు కోరవలసిన పదార్థము లేనందున దేనినీ కోరడు. అనిత్య సంసారములో కోరవలసిన విషయములేవి కలవు ? ఆత్మ అసంగమైనందున ఆ చైతన్య స్వరూపమున కేమీ అక్కరలేదు. అందుకే కన్యకామాయ - ఎవరికొరకు కోరును. ఇచ్ఛట జ్ఞాని యొక్క స్థితి మరియు వాని స్వరూపాను సంధానము వర్ణించబడినది. జ్ఞానియగుటకు లేక సమాధిస్థితి పొందుటకు మొదట కర్మలను నిస్సార్థభావముతో చేయవలయును. ఆ తరువాత తీవ్రమైన ఉపాసన గావించవలెను. తదుపరి శ్రవణ, మనన, నిదిధ్యాసములతో కూడిన వేదాంత విచారణ చేయవలెను. సమాధిస్థితికి ఆటంకములైన మల, విక్షేప, ఆపరణలు పైచెప్పిన రీతిగా తొలగును. ఏ సాధకులైతే యీ స్థితిని పొందిరో వారినే పరమాత్మ స్వరూపములో సమాధినిష్ఠులై యున్నారనియు, వారే వాస్తవమునకు సుఖముగా నిద్రించువారని శ్రీ శంకర భగవత్పాదులు చెప్పిరి.

ఈ సంసారము మూడునాళ్ళ ముచ్చటని అందరికి తెలిసినదే ! శరీరమే వుండదు, అయినప్పటికిన్నీ అజ్ఞానజీవులు ఈ ప్రపంచమే నిత్యమని భావించి దానికై శ్రమపడుచుందురు. పరమాత్మ చింతన చేయనే చేయరు. పూర్తిగా మనస్సు సంసారములో కేంద్రీకరించి పరమాత్మ కృపలేదని భావింతురు. దీనికి వ్యతిరేకముగా వివేకశీలురు నిత్యమైనది పరమాత్మ ఒక్కడే అని, ప్రపంచము అనిత్యము అని తెలిసికొని సర్వవేళ సర్వావస్థల యందు నిత్యానిత్య పస్తు వివేకము కావించును. అట్టివారిని భగవత్పాదులు మేలుకొనిన వారిగా చెప్పిరి. మిగిలిన వారందరూ అజ్ఞాన నిద్రలో మునిగినవారే !

సాధకుడగు వివేకముగల మనస్సుని మనస్సును దుఃఖములకు కారణములగు యింద్రియములు బలవంతముగా విషయముల వైపుకు ఆకర్షించును. పరమాత్మపై నిష్ఠకలవాడు ఇంద్రియముల నదుపులో వుంచుకొని భక్తిపరుడై మెలగును.

ఎవరి యింద్రియములదుపులో నున్నవో వారి బుద్ధి స్థిరముగా నున్నదని గీతోక్తి. ఈ యింద్రియములనే భగవత్పాదులు యిచట శత్రువులని చెప్పిరి. ఈ యింద్రియములను వశముగావించుకొన్న అవే మనకు మిత్రులగునని కూడా చెప్పిరి.

5. శ్లో॥కో వా దరిద్రో హి విశాలత్పుష్ట

శ్రీమాంశ్చ కో యస్య సమస్తతోషః ।

జీవన్ముతః కస్తు నిరుద్యమో యః ।

కిం వామృతం స్యాత్ సుఖదా నిరాశా ॥

1. ప్ర॥ దరిద్రుడు ఎవరు ?

జ॥ విశాలత్పుష్ట గలవాడు అనగా అధికత్పుష్ట గలవాడు.

2. ప్ర॥ ధనవంతుడెవడు ?

జ॥ అన్ని రకముల సంతోషము గలవాడు.

3. ప్ర॥ వాస్తవమునకు జీవించియుండిగూడా మరణ సమాను డెవడు ?

జ॥ పురుషార్థహీనుడు.

4. ప్ర॥ అమృత మేదగును ?

జ॥ సుఖమునిచ్చు నిరాశ అనగా ఆశా రాహిత్యము.

వివరణ : ఇహా చేద్ అవేదీత్ అథ సత్యమస్తి స చేదిహవేదీన్మహాతీ వినష్టిః ॥ (కేవ ॥ ఉ॥ 2-4)

ఈ జన్మమందు స్వస్వరూపమైన ఆత్మను, సర్వవ్యాపకమైన పరమాత్మను ఒకటిగా తెలిసికొనినచో అతనికి సత్యమైన బ్రహ్మసందేహము కలుగును. ఈ జ్ఞానము కలగనిచో గొప్ప విచారము సంభవించును, కనుక ఉపనిషత్తుల ఫిర్యావు ఆత్మజ్ఞానమును పొందుట గాని, తీరని కోరికలను ప్రాప్తించి విషయములపై పెంపొందించు కొనుటకు గాదు.

వేదములన్నియు, గీతలన్నియు ప్రపంచమును అనిత్యముగనే చాటుచున్నవి. అందులకే అత్యంత అవసరములైన తిండి, బట్ట నివాసాదులను మాత్రమే కోరుచు ఎల్లప్పుడూ పరమాత్మచింతన చేయవలెను. అట్లు గాక గొంతెమ్మ కోరికలు కోరుచున్న మనస్సు బహిర్ముఖమై గమ్యమునకు దూరమగును. అందుకే గీతలో బహిరింద్రియ నిగ్రహము, అంతరింద్రియ నిగ్రహము చెప్పబడినది. విషయచింతనవలన మనిషికి వానియందు ఆసక్తి కలుగును. ఆసక్తి నుండి కామము, కామము నుండి క్రోధము కలుగుచుండును. క్రోధము నుండి అవివేకము, అవివేకమునుండి స్మృతి లోపము కలుగుచుండును ; స్మృతి భ్రంశమైన సదసద్విచారము నశించును ; వివేకము నశించిన మనుజుడు పురుషార్థము నుండి వంచించబడును. అందులకే భగవత్పాదులు విశాలత్పుష్టగలవాడే దరిద్రుడు అనిరి.

ఏది దొరికిన దానితో సంతోషించువాడు, శీతోష్ణాది ద్వంద్వ రహితుడు, లాభాలాభములయందు సమబుద్ధి గలవాడు, అయిన పురుషుడు విహిత కర్మలను లేక స్వాభావికముగ శరీర రక్షణకు అవసరమైన కర్మలను ఆచరించినను బంధనములో పడడు ; ఇది గీతోక్తి. గీతలో ఏది దొరికిన దానితోనే సంతోషించుమని చెప్పినారు. అట్లే యిక్కడ భగవత్పాదులు అన్నిరకముల సంతోషముగలవారే ధనవంతులని చెప్పినారు.

మన ప్రస్తుత పరిస్థితికి పూర్వకర్మలు కారణమైతే, రాబోవు జన్మకు యిప్పుటి కర్మలు కారణమగును. అందుకే భవిష్యత్తును పరమానకర్మల ద్వారా చక్కదిద్దుకొనవలెను. అజాగ్రత్త, సోమరి తనములకు అవకాశమివ్వరాదు. కార్యసిద్ధి ప్రయత్నము వలననే లభించును. గాలిలో మేడలు కట్టిన లభించవు. ఉద్యమ రహితముగా నిద్రించు సింహము నోటిలోనికి జంతువులు వాటంతట అవే ప్రవేశించవు గదా ! అందుకే ఎల్లప్పుడూ అభ్యాసము చేయవలయును. పోరాటమే జీవనము, కనుక లక్ష్యమునకై ఉద్యమించువాడే నిజంగా జీవించువాడు. అట్టి ఉద్యమము లేనివానిని యిచట జీవస్మృతుడనిరి ; అనగా జీవించియుండగానే మరణించిన వాడు.

ఆశాపాశము తాకడున్ నిడుపు లేదంతంబు రాజేంద్ర,

ఇది దానము చేయుచున్న సమయమున శుక్రాచార్యులకు బలి చక్రవర్తి చెప్పిన మాట. ఆశకు అంతము లేదు. ఈ ఆశవలనే దుర్యోధనుడు బంధుమిత్రాదులను, రాజ్యమును కోల్పోయెను. దీని వలననే రావణుడు పంశముతో సహా

నాశనమయ్యెను. పర్వమానమున కడుపునిండని ఈ ఆశతో రాజకీయనాయకుల స్థితి మనకు తెలిసినదే ! కనుకనే భగవత్పాదులు ఆశారహితమే సుఖమునొసగును, ఇదియే అమృతమగును అనిరి.

6. శ్లో॥పాశో హి కో యో మమతాభిమానః

సమోహాయత్యేవ సురేవ కా స్త్రీ ।

కో వా మహాంధో మదనాతురో యో

మృత్యుశ్చ కో వాపయశః స్వకీయమ్ ॥

1. ప్ర॥వాస్తవంగా బంధనమేది ?

జ॥ మమకార, అహంకారములు. (మమత, అభిమాన ములు) బంధనములు అనగా పాశములు.

2. ప్ర॥మద్యమువలె నిశ్చయముగా మోహించునదేది ?

జ॥ స్త్రీ యే.

3. ప్ర॥గొప్ప గ్రుడ్డివాడు ఎవడు ?

జ॥ కామవశమున వ్యాకులత చెందినవాడు.

4. ప్ర॥మృత్యువేది ?

జ॥ తనయొక్క అవకీర్తియే మృత్యువు.

వివరణ : పరమేశ్వరుడు ఈసృష్టిగావించి, అతి సుందరమైన మానవ దేహమును సృష్టించి, వాని హృదయములో మమతాభిమానములు ఉంచెను. దీనివల్ల జీవుడు పరమేశ్వరుని నుండి దూరమగుచున్నాడు, ఎవరికి వారే యమునా తీరే అని అందరికి తెలుసు, అయినను మమతవలన భార్యాపుత్రులయందు మమకారము పెంచుకొను చున్నాడు. అభిమానము వలన దేవునికి దూరమై సంసారములో చిక్కుకొనుచున్నాడు. చైతన్య మహాప్రభువులు జీవితలక్ష్యమును యీ విధముగా నుడివిరి.

తృణాదపి సునీచేన । తరోరివ సహిష్ణునా ।

అమానినామానిదేన । కీర్తనీయ స్వదాహరిః ॥

అనగా పెద్దగాలివాన వీచినపుడు గడ్డివరక నేలకంటుకుని పోవును. అందువలన దానికి ఏవిధమైన హాని కలుగదు. అదే విధముగా నిరహంకారి అయిన సాధకుని ఎవరు ఏమి చేయలేరు. ఇంతేగాక పరమేశ్వరుని కూడా పొందును. పండ్లతోనిండిన చెట్టు క్రిందికి వంగును ; రాళ్ళువేసిన పిల్లలకు పండ్లను ఇచ్చును ; గొడ్డలితో కొట్టిన కలవవచ్చును; ఈ విధముగా మమతాభిమానములు లేని వ్యక్తి భగవద్భక్తుడు. మూడవపాదములో మానావమానములు సమానముగా చూడవలెననియు, నాల్గవ పాదములో అన్నివేళలందు, హరిని కీర్తించవలెననియు చెప్పిరి. అట్లే ఆత్మ పురాణములో -

అభిమానం సురాపానం । ప్రతిష్ఠా సూకరీ విష్ణౌ ।

గౌరవం ఘోరరౌరవం । త్రిణిం తృక్త్యా సుఖీ భవ ॥

అందులకే భగవత్పాదులు మమతాభిమానములు బంధనములనిరి. వీరివలననే మనస్సు బహిర్ముఖమై మోహములో పడి, స్త్రీని పొందుటకై తపతపలాడును. గీతలో కృష్ణపరమాత్మ ఈ కామమునే మహాశనో మహాపాపా అనిరి. అనగా తృప్తి పరుపరానిది, అతి ఉగ్రమైనది, పాపరూపమైనదీ కామము. అందులకే యిచ్చుట ఆదిశంకరాచార్యులు స్త్రీ మద్యము వలె నిశ్చయముగా మోహింప జేయుననిరి. నీతికారులు కామాతురాణాం న భయం లజ్జా న అనిరి. ఈ కాలములో శాస్త్రమూర్ఖుడలనుల్లంఘించి, పెద్దలమాట విస్మరించి, వాని వరుసలతప్పి, కులమత భేదములు వదలి, కొంతమంది కామాతురులై యుండుట చూచుచునే యున్నాము. అట్టి వారిని ఆదిశంకరులు గొప్ప గుడ్డివారనిరి.

ఒకసారి రాజసభలో రాజుగారు వరువున్న పెద్దమనిషిని నిలదీసి మీ బోంట్లు యిట్లు చేయుట తగదనిరి. ఆ పెద్ద మనిషి సభలో జరిగిన అవమానమునకు సహింపని వాడై యింటికి వచ్చి విషముత్రాగి చనిపోయెను. దీనినే గీతలో కృష్ణపరమాత్మ -

సంభావితస్య చాకీర్తిర్మరణా దతిరిచ్యతే, అనిరి. అనగా లోకమాన్యుడగు వానికి అవకీర్తి మృత్యువుకంటెను దుఃఖదాయకము. అందులకే తనయొక్క అవకీర్తి మృత్యుసమానమని చెప్పిరి.

7) శ్లో॥కో వా గురుర్యో హి హితోపదేష్టా

శిష్యస్తు కో యో గురుభక్త ఏవ ।

కో దీర్ఘరోగో, భవ ఏవ సాధో

కిమౌషధం తస్య విచార ఏవ ॥

1. ప్ర॥ గురువెవరు ?

జ॥ కేవలము హితమును వదేశించువారు.

2. ప్ర॥ ప్రశిష్యుడెవరు ?

జ॥ గురుభక్తి గలవాడు శిష్యుడు; అంటే గురువు యందే భక్తి కలవాడు.

3. ప్ర॥ అనాదిగా వున్న రోగమేది ?

జ॥ సంసారరోగము అనాదిగా వున్నది ; అంటే మరల మరల జన్మమొత్తుట

4. ప్ర॥ ఈ భవరోగమునకు మందు ఏమి ?

జ॥ పరమాత్మ యొక్క స్వరూపమును చింతన చేయుటయే ఔషధము.

వివరణ : గురువు అనగా అజ్ఞానము సరింపజేయువాడు. అట్లే శిష్యుని స్థాయి, గుణములు, బుద్ధి అనుసరించి వానికి సరైన మార్గము చూపుచు కేవలము వాని ఆధ్యాత్మిక అభివృద్ధి కొరకై శాస్త్రోపదేశము చేయువాడు, శాస్త్రములను బాగుగా చదివి, వానియొక్క తాత్పర్యము అవగాహన చేసికొని, ఆ ధర్మములను స్వయముగా తన జీవితములో ఆచరించుచు, ఇతరులచేత ఆచరింపజేయువాడే గురువు. శిష్యునకు కావలసిన వర్ణాశ్రమ ధర్మములు చెప్పుచూ, ఆశ్రమమునకు సంబంధించిన సంస్కారములను వానికి చేయుచు, సన్మార్గములో ప్రవర్తించునట్లు చేయువారే గురువులు.

అందులకే భగవత్పాదులు కేవలము శిష్యుని హితమునకే ఉపదేశించు వారే గురువులు అనిరి.

గురుగీతయందు గురువునే బ్రహ్మ, విష్ణు, శివ స్వరూపమని తెల్పిరి. సాధకునికి, లేక సాధక శిష్యునకు గురువుల ఆరాధనకర్తవ్యము మరియు తన జీవితమునే గురువు కర్పించవలెను. మల, మూత్ర మాంసాదులైన నికృష్ట వస్తువులు గల శరీరముతో గురువుల సేవ చేయుచు దానిని (శరీరమును) సార్థకమొనరించు కొనవలెను. శిష్యునిపై శిష్యుడు కోపించినను గురువు రక్షించును. గురువు కోపించిన శిష్యుడు రక్షించలేడు. గురువుల స్వరూపము అత్యంతము అమృతమృతము.

అందులకే మోక్షగామి శిష్యుడు ఎల్లప్పుడూ గురువుయందు భక్తి గల్గి యుండవలెను.

యస్య దేవే పరా భక్తి యథా దేవే తథా గురౌ ॥

తస్యైతే కథితా హ్యర్థాః ప్రకాశంతే మహాత్మనః ॥ (శ్లో.ఉ.6-23)

ఎవరికి దేవునిమీద ఉన్నంత భక్తి గురువుమీద కల్గియుండునో అట్టి మహాత్ములకు శాస్త్రములందు చెప్పిన విషయములు అనుభవమునకు వచ్చుచుండును. గురూపదేశము, స్వానుభవము, శాస్త్రజ్ఞానముతో ఏకీభవించిననే ముక్తి కల్గును. అందులకే శిష్యునకు గురువునందు ఐకాంతిక భక్తియుండవలయునని భగవత్పాదులు చెప్పిరి.

అనేక జన్మల పుణ్యసంచయము వలన మానవ జన్మము కలుగును. ఈ జన్మ సాఫల్యము స్వాత్మసాక్షాత్కారము వలననే కల్గును. అందులకే మహావాక్యములు ఆత్మ, పరమాత్మల ఐక్యమునే ఘోషించుచున్నవి. అనేక జన్మలయందు కల్గిన అజ్ఞానమును సరింపజేయును కనుక మహావాక్యములనిరి. అన్ని శాస్త్రములలోను ప్రపంచము అనిత్యమనే చెప్పబడినది. అనేక జన్మలనుంచి వచ్చు అజ్ఞానము వలన మానవుడు మరల మరల జన్మించుచున్నాడు. కనుకనే భవము అనగాసంసారము. దీనినే భగవత్పాదులు దీర్ఘరోగమనిరి. రోగముతో యుండుటయీ లేక రోగనివారణకు ప్రయత్నించుటా అనునది వారి వారి ఇష్టం. ఈ భవరోగమునకు ఔషధము విచారము. దీనినే చింతన లేక మననము లేక తపస్సు అందురు. సృష్టికర్త బ్రహ్మ సృష్టి ఆదిలో అంతటా జలమయముగా చూచి భయపడెను. అంతట అతనికి తప అని మూడుసార్లు ఆకాశవాణి ద్వారా వినబడెను. ఆయన దీర్ఘమననము గావించి పూర్వమున్నట్లే మరల సృష్టిని గావించెను. తపస్సు అనేడి జ్ఞానాగ్ని ద్వారా భవసాగరము ఎండిపోవును. ఈ విచారము నిత్య నిత్య వస్తువివేకము వలన, విషయ వైరాగ్యమువలన, గురుకృపవలన, దైవకృపవలన కల్గును. దైవము

ఎక్కడో ఆకాశములో లేడు, అందరిలోనూ ఉన్నాడు : మనలో వున్నాడు ; వానిని విచారము ద్వారా, మననము ద్వారా అనుభవించుటయే జ్ఞానము లేక సాక్షాత్కారము. దీనినే భగవత్పాదులు భవరోగమునకు ఔషధము అనిరి.

8) శ్లో॥ కిం భూషణాత్ భూషణమస్తి శీలం

తీర్థం పరం కిం స్వమనో విశుద్ధమ్ ।

కిమత్ర హీయం కనకం చ కాంతా

శ్రావ్యం సదా కిం గురువేదవాక్యమ్ ॥

1. ప్ర॥ అలంకారములలో ఉత్తమమైన అలంకారమేది ?

జ॥ ఉత్తమ చరిత్ర అనగా శీలమే అలంకారము.

2. ప్ర॥ అన్నింటికన్న ఉన్నతమైన తీర్థస్థలమేది ?

జ॥ పరిశుద్ధమైన మన మనస్సే ఉత్తమ తీర్థస్థలము.

3. ప్ర॥ సంసారములో వదిలిపెట్ట వలసినవి ఏవి ?

జ॥ కామినీ, కాంచనములే సంసారములో వదిలి వేయవలసినవి.

4. ప్ర॥ ఎల్లప్పుడూ మనస్సుతో దేనిని వినవలయును ?

జ॥ వినవలసినవి గురువేద వాక్యములే.

వివరణ : ధనము సప్తమైన తిరిగి సంపాదించు కొనవచ్చును. ఆరోగ్యం చెడినను మరల పుంజుకొనవచ్చును. కాని చరిత్ర సప్తమైన సర్వమూ నాశనమైనట్లే !

గీతలో కామ, క్రోధముల వలననే ప్రణశ్యతి అని చెప్పిరి, అనగా ప్రకర్షణ శశ్యతి దీనికి అర్థము పూర్తిగా సరించును అని.

శీలము చెడిన వేరుగా చెప్పవసరము లేదు, వారికి పరలోక ద్వారం పూర్తిగా మూసివేయబడినది.

ఇతి హాసములో సీతాదేవిని మించిన శీలవతి లేదు ; రాముని మించిన ధర్మాత్ముడు లేడు, అందులకే యుగములు దాటినను వారి నామములు శ్రద్ధతో కీర్తించుచున్నారు. శీల నిర్మాణము చేయు విద్యాభ్యాసము ఈ కాలములో చాలా అవశ్యకము, స్వధర్మాచరణ లేనిదే శీలనిర్మాణమునందు పటిష్ఠత లేదు. కనుకనే చరిత్ర రక్షణకు ప్రతి ఒక్కరూ ప్రయత్నించవలెను. అందులకే యిచ్చట అలంకారములలో ఉత్తమ అలంకారము శీల మని చెప్పిరి.

తీర్థయాత్ర ముఖ్యముగా ఆధ్యాత్మికోన్మతికై చేయు చుండెడివారు. ఆ తీర్థములలో జరిగిన పురాణాఘట్టములను మననం చేయుచూ తిరిగి వచ్చిన తరువాత కూడా అక్కడి విశేష దర్శనములను మననము చేయుచూ మనస్సు శుద్ధిపెరిగిపోవుటకు తీర్థయాత్రలు గావించుచుండెడివారు. ఆ విధముగా తీర్థయాత్రలు చేయుట ఈ కాలములో ఎవరికి సంభవమో వారి యాత్ర సఫలమగును. మనస్సునందు అనేకజన్మల మలినవాసనలు గలవు. శాస్త్రచింతన, దైవ చింతన, ఉపాసనవలన ఈ మనస్సు మెల్లమెల్లగా శుద్ధమగును. నిర్మలమైన మనస్సు నందు వివేక, వైరాగ్యములు వృద్ధి పొందును. ఆ తరువాత శాస్త్రచింతనవలన అనేక జన్మల నుండి వచ్చు అజ్ఞానము సశించి అత్యజ్ఞాని యగును. జ్ఞానమునకు మూల కారణము విశుద్ధమైన మనస్సు, దానికై మొదట అసూయా రాగద్వేషములు వదిలి వేసి నిష్కాపట్యముగా ప్రవర్తించవలెను. నిష్కపటత కూడా అనేక జన్మల తపస్సు వలన కలుగును. మనో నిర్మలత్వం ద్వారా సహజావస్థను పొందుట ముఖ్యోద్దేశ్యము. అందులకే -

ఉత్తమా సహజావస్థా మధ్యమా ధ్యానధారణా ।

శాస్త్ర చింతాధమా ప్రోక్తా తీర్థయాత్రాధమాధమా ॥

స్వస్వరూపమునందు నిష్ఠ ఉండుట ప్రథమావస్థ ; ధ్యాన ధారణలు రెండవ అవస్థ ; శాస్త్ర చింతన అథమావస్థ; తీర్థయాత్ర అథమాధమావస్థ.

అందులకే ఇచ్చట భగవత్పాదులు విశుద్ధమైన లేక నిర్మలమైన తనయొక్క మనస్సు ఉత్తమ తీర్థస్థానమని చెప్పిరి. మలిన మనస్సుతో తీర్థయాత్ర చేయుటచే ఫలశూన్యమగునని యిచట సూచితమగుచున్నది.

ఆధ్యాత్మిక సాధనాపరునికి కామినీ - కాంచనములు ప్రతి బంధకములు. కాంతాలోలుని మనస్సు నాటి నాటికి బహిర్ముఖ మగును గాని అంతర్ముఖం కాదు. యయాతి మహారాజుకు అనేక సంవత్సరములు పుత్రుని యౌవనము తీసికొని కామభోగములను భవించినను సంతృప్తి కలుగలేదు.

శ్లో॥ న జాతు కామః కామానాం ఉపభోగిన శామ్యతి ।

హవిషా కృష్ణవర్తేష్ట భూయ ఏవాభి వర్ధతే ॥ (శ్రీమద్భాగవతం 2-19-14)

కామ భోగములనుభవించుట వలన తగ్గవు, తృప్తి కలుగదు. అగ్నిలో నెయ్యిపోసిన మంటలు పెరుగునట్లు భోగములను భవించుటవలన ఆకాంక్ష పెరుగునే కాని తరుగదు. ఈ ఆకాంక్షను చంపుటకు ఒకటేత్రోవ గలదు. మనస్సు కాంతల నుండి మరల్చి కామారిపై (శివునిపై) నిలుపుటే మార్గము. తూర్పు దిక్కునకు పోవుచున్న కొలది పడమర దూరమగును. అట్లే భగవంతుని మనన, చింతనలు పెరిగిన కొలది కామ, క్రోధాదులు తగ్గును.

అర్థ మనర్థం భావయ నిత్యం అని శంకరులు భజగోవిందంలో చెప్పిరి. ధనము అనర్థములకు హేతువు. ధనాశ తల్లిని, తండ్రిని, గురువును బంధువులను లెక్క చేయనీయక వారి ప్రాణములు తీయువరకు (ధనాశ) తీసికొనిపోవును. కష్ట కు రూపాయి బిళ్ళ దొరికిన అది ఏనుగునకు కాలు చూపించునట అని రామకృష్ణ పరమహంస చెప్పిడివారు. ధనమదాంధము ఈ విధముగా నుండును. నీలికారులు అర్థాతురాణాం నగురుర్, న బంధుః అనిరి. సక్రమముగా మంచి మార్గములో సంపాదించుచు, అత్యంత ఆవశ్యకములైన అవసరములను తీర్చుకొనుచు, మిగిలిన ధనము దానధర్మాదులకు, యజ్ఞయాగాదులకు ఖర్చు పెట్టవలెను. అప్పుడే విత్తము దైవ విత్తమగును; లేనిచో యిచ్చటనే నష్టమగును. కావుననే శంకరులు కామినీ, కాంచనములు త్యాజ్యమని తెల్పిరి.

గురు, వేదవాక్యములు సదా వినవలెను. పరమాత్మ లేక బ్రహ్మ నిరాకార, నిర్గుణము. ఇంద్రియములు, మనస్సు దానిని అనగా బ్రహ్మను గ్రహించలేవు. నిదురలోనున్న వ్యక్తికి మనస్సు, ఇంద్రియములు పనిచేయవు. గాఢ నిద్ర లేని వ్యక్తిని లేపుటకు శబ్దమును ప్రయోగించనవసరము లేదు కాని, గాఢ నిద్రలో వున్న వ్యక్తిని లేపుటకు శబ్దమును ప్రయోగించెదరు. ఆ శబ్దమే తమస్సులో మునిగి యున్న వానిని జాగ్రదవస్థకు మేల్కొలుపు చున్నది. అట్లే సంసార రూపమైన అజ్ఞానాంధకారములో మునిగియున్న వ్యక్తిని గురువేదవాక్యములు మేల్కొల్పి జ్ఞానావస్థకు కలుగజేయుచున్నవి. అందులకే భాగవతములో యిట్లు చెప్పిరి -

విష్ణు కీర్తనములు వినని కర్తంబులు కొండలబిలములు కుపలయేశ ! శబ్దమునందు అపరిమితమగు శక్తి కలదు. త్రోవలో పోవుచున్న ఎరుకలేని వ్యక్తిని కారణరహితముగా తిట్టిన అతడు చేయిచాచి చెంపకాయ కొట్టగలడు. వాని చల్లని నెత్తురను వేడిగా మార్చినది ఈ శబ్దమే కదా ! సాధారణ తొకికశబ్దములందు ఇంత శక్తి గలిగిన, గురు, వేద వాక్యములందు ఎంత శక్తి కలదో మీరే ఊహించగలరు. అందులకే శంకరులు గురు వేదవాక్యములను వినవలయుననిరి.

9) శ్లో॥ కే హేతవో బ్రహ్మతేస్తు సంతి

సత్సంగతిర్దానవిచారతోషాః ।

కే సంతి సంతోఖిలవీతరాగా

అపాస్తమోహాః శివతత్త్వనిష్ఠాః ॥

1. ప్ర॥ పరమాత్మను పొందుటకు సాధనలేవి ?

జ॥ సత్సంగత్యము, సాత్త్వికదానము, పరమేశ్వరుని యొక్క స్వరూపమును మననము గావించుట మరియు సంతోషము.

2. ప్ర॥ సత్పురుషులెవరు ?

జ॥ సంపూర్ణ సంసార విషయములపై ఆసక్తి లేనివాడు, అజ్ఞానము నశించినవాడు, ఎల్లప్పుడూ పరమాత్మ తత్త్వము సందే నిష్ఠగలవాడు.

వివరణ : సాధువుల సాంగత్యములో పూర్వ జన్మమున దాసీపుత్రుడైన నారదుడు దేవఋషి అయ్యెను. హిరణ్యకశిపుడు అతని భార్య కయాధులకు కలిగిన రాక్షస సంతానము నారదుని నారదుని సత్సంగము వలన హరిభక్తుడైన ప్రహ్లాదునిగా

మారెను. మంత్రోపదేశము వలన, కొద్ది క్షణముల సాంగత్యము వలనను రాజకుమారుడైన ధ్రువుడు ధ్రువతారగా మారెను. శంకరుని భార్య అయిన సతీదేవి మరుసటి జన్మలో పార్వతిగా జన్మించి నారదుని మంత్రోపదేశము వలన అబద్ధము ద్వారా కలిగిన పాపమును తొలగించుకొని మరల శివుని అర్ధాంగి అయినది. ఈ మధ్యకాలములో అన్ని రకముల పాపములు చేసిన గిరిష్ చంద్రఘోష్ అను బెంగాలీ భక్తుడు రామకృష్ణ పరమహంస సాంగత్యమువలన పరమభక్తుడయ్యెను. మహాత్ములు సాధనచేసి అనుభవము ద్వారా సాధకులయొక్క మార్గమును నిర్దేశించెదరు. అంతేగాక తపస్సు ద్వారా పొందిన శక్తిని ఆశీర్వాదముల ద్వారా ప్రవేశింప జేయుదురు. రాక్షసి అయిన లంకిణికి కూడా కొద్ది క్షణముల హనుమంతుని సాంగత్యము వలన బ్రహ్మయొక్క భవిష్యవాణి గుర్తుకొచ్చినది. భజగోవిందంలో శంకరులు చెప్పినట్లు సత్సంగము ద్వారా జీవన్ముక్తి కలుగును. కనుకనే యిచ్చలు జ్ఞానమునకు సత్సంగము ఆవశ్యకమనిరి. ఈ సత్య సాంగత్యము వలననే గరుత్మంతునికి కలిగిన మోహమును కాకభుశుండి తొలగించెను.

ధనమునకు మూడుగతులు. అవి ఏవనగా, దానము భోగము, లేక నాశనము. అన్ని దానముల కన్న జ్ఞానదానము గొప్పది. అన్నము ద్వారా కొద్ది గంటలు తృప్తి పరచగలము. విద్య ద్వారా ఒక జీవితమును బాగుచేయవచ్చును, కాని జ్ఞానము ద్వారా జన్మ మృత్యువుల సంసారమునుండి దాటగలము. అందురు జ్ఞాన దానము చేయలేరుగనుక అన్యదానము, సుపాత్రునికి ధనదానము చేయవలయును. మనము తిన్న ఆహారము, మనకై ఖర్చుపెట్టిన ధనము మనతోనే సరించును ; గాని యజ్ఞయాగాదులకు సత్కర్మలకు సుపాత్రులకు యిచ్చిన ధనము దైవవిత్తమై మనకు ఈ జన్మము తరువాత కూడా తోడ్పడును. ఉపనిషత్తులలో మనుష్యునకు బ్రహ్మ యిచ్చిన ఉపదేశము దత్త అని ; అనగా దాచుకొనుటకు బదులు దానము ద్వారా శుద్ధిచేసికొనవలెనని సూచించెను. మానవుని యందలి ముఖ్యదోషము - ప్రతీదీ కూడబెట్టుట - కావున పై ప్రకారము ఉపదేశించిరి. నీతి కోవిదుల దాన - విచారము గురించి

ఈ శ్లోకములో వివరంగా చెప్పబడినది.

అదాన దోషేణ దరిద్రోభవౌ

దారిద్ర్య దోషేణ కరోతిపాపమ్ ।

పాపాదపశ్యం సరకం ప్రయాతి ।

పునర్ దరిద్రం పునరేవభవతి ।

సంతోషము : ఉన్నదానితో తృప్తిచెందవలెను. సన్మార్గము ద్వారా వచ్చిన ఆదాయముతో సంతృప్తి చెందవలెను. లేనిచో పాపకర్మలు చేయుదురు. ఇట్లు ధనాశక్తి పాపమూచరించువారిని ప్రతిచోట చూచుచునే యున్నాము. దాయాదుల ఆస్తికై ఆశపడిన దుర్యోధనుని వంశము సమూలంగా నశించినది. అందులకే సంతోషము సగము బలము అని సామెత. సత్సంగము, దానము, విచారము, సంతోషము ఈ నాలుగు ముక్తి మార్గములని భగవద్గీతాదులు తెల్పిరి.

విషయవిరక్తి అజ్ఞాననాశనము. పరమాత్మ నిష్కలవారిని సత్పురుషులనిరి. లోమశమహర్షి దీనికి పురాణములలో ఉదాహరణము. ఇంద్రుడు ఒకసారి మంచి భవనము నిర్మాణము చేయించుచుండెను. ఎంతకాలమైనా అది పూర్తికాకుండెను. ముఖ్యశిల్పి సెలవుదొరకక చాలా యిబ్బందిపడు చుండెను. అప్పుడు నెత్తిమీద ఒకచాప, చంకలో ఒక చాప వట్టుకొని లోమశ మహర్షి యింద్రునికి దర్శనమిచ్చెను. ఇంద్రుడు అడుగగా మహర్షి చెప్పిరి. యుగయుగమునందు కురుక్షేత్ర యుద్ధము జరిగి బంధువులందరు చనిపోవుచుందురు. వారికి ఒక్కొక్క యుగములో ఒక వెంట్రుక తీసి శ్రాద్ధరూపములో పారవేయుదురు. అందులకే ఛాతీమీద కొన్ని వెంట్రుకలు లేవు. ఈ జగత్తు అనిత్యము గనుక ఇట్లు, వాకిలి లేకుండ ఎండవేడిమి తట్టుకొనుటకు ఒక చాపనెత్తిపైస, పరుండుటకు వేటొక చాప చంకలోను వున్నది !! వీరిలో నున్న సత్పురుషులక్షణములను చూచి ఇంద్రుడు సిగ్గుపడి కట్టడమునకు స్వస్తిచెప్పెను. ఇది కేవలము దృష్టాంతము. వాస్తవముగా పుత్రైషణ, లోకైషణ, విత్తైషణలను త్యజించి శరీరము పై మోహమును విడిచి ఎల్లప్పుడూ పరమాత్మచింత చేయువారే సత్పురుషులు.

బహూనాం జన్మనా మంతే జ్ఞానవాన్మాం ప్రపద్యతే ! అని 7-19 గీతలో ఉపదేశము, అనేక జన్మలలో చేసిన తపస్సువలన సాధకునిలోని అజ్ఞానము నశించి అతడు ఈశ్వరప్రాప్తిని పొందును. అట్టి సత్పురుషులు యిద్దరో, ముగ్గురో యుందురని

వేదములలో చెప్పిరి. యమేవైష్య వృణుతే తేన లభ్య అనగా మనస్ఫూర్తిగా ఆవరమాత్మను వివరు వాంఛింతురో వారిపైన ఆయనదయగల్గి వానిని పొందుదురు. అందులకే -

ఈశ్వరానుగ్రహోదేవ పుంసా మద్వైత వాసనా ।

మహాభయవరిత్రాణా ద్విత్రాణముపజాయతే (అవధూత గీత 1-1)

ఈశ్వరుని అనుగ్రహమువలననే పురుషునిలో అద్వైత వాసన జనించును. ఈజ్ఞానము కేవలము ఇద్దరు, ముగ్గురకే లభించును. లభించినవారే సంసారభయము నుండి ముక్తినిొందుదురు. సాధారణ సాధకులు వైరాగ్యమును పెంపొందించుకొనుచు ఎల్లప్పుడూ స్వాత్మానుసంధానము చేయుచున్న మోహము నశించి సత్పురుషుల కోవలోనికి చేరగలరు. మనస్సునందు ఏ మాత్రము ఇచ్చలున్నా వారు వైరాగ్యవంతులు కాలేరు, మరియు అజ్ఞానము వారి యందు నశించినదని చెప్పట కూడా కష్టమే.

కనుకనే భగవత్పాదులు అఖిలవీతరాగులు, అజ్ఞానము నశించినవారు, శివతత్త్వ నిష్ఠులైనవారు సత్పురుషులనిరి.

10) శ్లో॥కో వా జ్వరః ప్రాణభృతాం హి చింతా

మూర్ఛోఽస్తి కో యస్త వివేకహీనః ।

కార్యా ప్రియా కా శివవిష్ణుభక్తిః ।

కిం జీవనం దోషవివర్జితం యత్ ॥

1. ప్ర॥ ప్రాణులకు వాస్తవానికి జ్వరమేది ?

జ॥ చింతయే జ్వరము.

2. ప్ర॥ మూర్ఛుడెవరు ?

జ॥ విచారహీనుడే మూర్ఛుడు.

3. ప్ర॥ ప్రేమతో చేయవలసిన కార్యమేది ?

జ॥ శివ, విష్ణువుల భక్తి.

4. ప్ర॥ వాస్తవమునకు జీవనమేది ?

జ॥ ఎల్లప్పుడూ కళంకరహితమైనదే జీవితము.

వివరణ : చింత జీవించియున్న మనిషిని కాలివేయును, చితి చనిపోయిన వానిని మాత్రమే కాల్చును. కావున చింతయే జ్వరమనిరి. ఈ చింతకు కారణములు దేహాభిమానము, మమత, ఆశ, లోభము, రాగ ద్వేషాదులు.

చింతయూ జాయతే దుఃఖం నాన్యథేహితి నిశ్చయూ ।

తయా హీనః సుఖీ శాంతః సర్వత్ర గలిత స్సృహః ॥

చింతవలననే దుఃఖముని తెలుసుకొన్న వారిదే నిశ్చయ జ్ఞానము. సర్వత్ర కోరికలు లేనివారే సుఖశాంతులతో తులతూగుచూ చింతాముక్తులై యుందురు. ఇది అష్టావక్ర సంహితలో 11 వ అధ్యాయంలో 5 వ శ్లోకం.

విచారహీనులను, వివేకహీనులను మూర్ఖులనినారు. వివేకం లేనివాడు ప్రపంచమే నిత్యము అని తలంచి విషయవస్తువుల భోగమందు లిప్తుడై సంసార సాగరములో తిరుగాడు చుండును. వివేకం లేని మనిషి పశువుతో సమానము.

జాగర్తి కోవా సదసద్వివేకీ అన్నదోట చెప్పినాము గనుక విచారము గురించి యింక చెప్పనవసరము లేదని తోచుచున్నది. కనుకనే వివేక హీనుడే మూర్ఖుడు.

శృతిపాఠం ఇతి శివః - పాపమును నాశనము చేయువాడే శివుడు.

విశ్వవ్యాపీ ఇతి విష్ణుః - అనగా సర్వత్ర వ్యాపించియున్నవాడే విష్ణువు.

ఆత్మైక ఆత్మజ్ఞానమే పూర్తిగా పాపమును నాశనము చేయును ; అదే శివస్వరూపము, సర్వత్ర వ్యాపకమైయున్నదే ఆత్మ; అదే విష్ణు స్వరూపము; కనుక శివ, విష్ణువులలో భేదము లేదు. దీనినే సూచించును రామేశ్వర పదము. రాముని అడుగగా రామస్య ఈశ్వరః - రామేశ్వరః - అనగా రాముని ఆరాధ్యదైవము శివుడు అనిరి. శివుని అడుగగా రామో ఈశ్వరః యస్య - రామేశ్వరః - అనగా ఈశ్వరునికి ఎవరైతే ఆరాధ్యదైవమో అతడే రామేశ్వరుడు అనిరి. రాముడు శివుని, శివుడు

రాముని జపించెదరు. అందులకే ఆత్మజ్ఞానము గల వండితులు రామశ్చ అసౌ ఈశ్వరశ్చ అని శివరాములకు అభేదము చెప్పిరి. వీరిపై భక్తిచేయవలయునని ఇచ్చట అనిరి. భజనీవాయాం అనుధాతువు నుండి భక్తి శబ్దము వచ్చినది. ఆత్మ పరమాత్మ ఈశ్వరుడు మొదలైన వారినే సేవించవలెను ; దారా, పుత్ర, బంధువులను కాదు, ఆత్మ సేవయనగా సర్వత్ర ఆ పరమాత్మ ఉనికి చూచుచు, అన్ని జీవజంతువులలో ఆ పరమాత్మానే చూచుచు, అందరికీ సమముగా సేవ చేయవలయును. ఇతరులు, నావారు అను భేదము వదిలి సేవ చేయుటయే ఆత్మ సేవయగును. దీనినే ధర్మమందురు. అందులకే యిచట భగవత్పాదులు ఎల్లప్పుడూ చేయవలసినది శివ, విష్ణువుల భక్తి యనిరి.

నిర్దోషమైన జీవనమే జీవనము తెలివి, వివేకము కలిగిన తర్వాత దోషములను వదిలివేయ వలయును. మానవమాత్రులమై నందువలన మనయొక్క వర్ణాశ్రమ ధర్మములను తెలిసికొని ధర్మమార్గమున ప్రవర్తించుట మన కర్తవ్యము. తెల్లని బట్టలపై మచ్చవడిన అందరికీ స్పష్టముగా కనిపించును. ధర్మరాజు అసత్యము పలుకక పోయినను ఆయన భావము వివరీతముగా నుండుట వలన ద్రోణాచార్యులను చంపిన దోషము కలిగి, తిన్నగా స్వర్గమునకు పోలేక సరకదర్శనానంతరమే పోయెను. ధర్మ, కర్మములు అతి సూక్ష్మములు కనుకనే అప్రమత్తంగా వుండి నిర్దోష జీవనము గడుపుటకు ప్రయత్నించవలెను. మా శారదాదేవి పూర్ణిమనాటి చంద్రుని చూచుచు ఈ విధముగా ప్రార్థించెడిది.

పరమాత్మా ! ఈ చంద్రునిలో కూడా మచ్చలున్నవి; కాని నా జీవితములో దోషములనెడి మచ్చలు లేకుండా చేయుమని ప్రార్థించెడిది. అందుకే యిచట భగవత్పాదులు దోషములేని జీవనమే జీవితమనిరి.

11) శ్లో॥ విద్యా హి కా బ్రహ్మగతిప్రదా యా

బోధో హి కో యస్తు విముక్తి హేతుః ।

కో లాభ ఆత్మావగమో హి యో వై

జితం జగత్కేన మనో హి యేన ॥

1. ప్ర॥ అసలైన విద్య ఏది ?

జ॥ పరమాత్మను పొందింప జేయు విద్యయే విద్య.

2. ప్ర॥ వాస్తవమైన జ్ఞానమేది ?

జ॥ యథార్థముగా ముక్తికి కారణమైనదే వాస్తవ జ్ఞానము.

3. ప్ర॥ అసలైన లాభమేది ?

జ॥ పరమాత్మ ప్రాప్తియే.

4. ప్ర॥ జగత్తును జయించినవాడు ఎవడు ?

జ॥ మనస్సును జయించినవాడే జగద్విజేత.

వివరణ : ఆధ్యాత్మ విద్యా విద్యానాం మహాత్ములు చెప్పునదేమనగా ప్రపంచమంతను జయించిననూ తన్నుతాను తెలుసుకోలేకపోయిన, పరాజితుడే ! ప్రపంచజయమువలన లాభము లేదు. విజ్ఞానము మనస్సును బహిర్ముఖము గావించును. ఆధ్యాత్మిక విద్య మనస్సును అంతర్ముఖము గావించును. అందులకే స్వామి వివేకానందులు - భౌతిక విజ్ఞానము ఎచట అంతమగునో అక్కడనే ఆధ్యాత్మిక విద్య మొదలగుననిరి. వివేకము లేని జంతువువలె జీవించుట కన్న ఆధ్యాత్మిక సాధన చేయుచు మానవుని వలె జీవించుట మంచిది గదా ! మనుషులు నాలుగు తెగలు. మొదటి వారు నారదుడు, శుకదేవుడు వంటి నిత్యసిద్ధులు, రెండవ తెగవారు ముముక్షువులు. పుత్రైషణ, విత్తైషణ, లోకైషణ వదిలి జ్ఞానమునకై శ్రవణ, మనన, నిదిధ్యాసవరులు. మూడవ తెగవారు మహాత్ములు లేక ధర్మాత్ములు. వీరు గృహస్థ జీవనములోనే వుండి, సన్మార్గమున ప్రవర్తించుచూ, వేదోక్త ధర్మములను, స్మృతుల ధర్మములను పాటించువారు. నాల్గవ తెగవారు పామరులు ; వారికై పురాణములు చెప్పబడినవి ; పౌరాణిక మార్గము నవలంబించువారు. ఇక, దైవమును విశ్వసించక, నాస్తిక వాదములు, హేతువాదములు చేయువారు ఈ జన్మలో మనుష్యులై ననూ, మరుసటి జన్మనందు సక్కలుగా జన్మింతురని శ్రీరాముని శాపము ; కనుకనే భగవత్పాదులు పరమాత్మప్రాప్తికి తోడ్పడు విద్యయే విద్య మరియు ముక్తినిచ్చు జ్ఞానమే జ్ఞానము అనిరి. యదార్థ లాభము పరమాత్మ ప్రాప్తియే అనిరి. ప్రపంచములో అనేక రకముల లాభములున్నను పరమాత్మ ప్రాప్తియే

యదార్థలాభము అనుట విశేషంగా తైత్తిరీయ ఉపనిషత్ - బ్రహ్మసందవల్లితో చెప్పబడినది. ఆ ఆనందవల్లి సారాంశము దిగువ కొంత చెప్పుటకు ప్రయత్నించె దను.

దృఢకాయుడు, వేదవేదాంగముల పండితుడు, యౌవనము గలవాడు, మరియు శాస్త్రములో చెప్పు జీవనము గడుపువానికి, మొత్తము ప్రపంచ రాజ్యమునకు రాజైన వానికి, అన్ని సౌకర్యములు సులభముగా నున్నవానికి, ఒక మనుష్యుని ఆనందము కలుగుచున్నది. దీనికి 100 రెట్లు ఆనందము మనుష్య గంధర్వ దేవగంధర్వ కర్మదేవతలకు - కర్మదేవతలకు 100 రెట్లు పితృపితరలోక లోక ఆజ్ఞాన జ్ఞానదేవతలకు - దానికి 100 రెట్లు ఇంద్రునికి, ఇంద్రుని ఆనందము కంటే 100 రెట్లు గురువైన బృహస్పతికి - బృహస్పతికి 100 రెట్లు ఆనందం బ్రహ్మగారికి కలుగును. శ్రోత్రియుడు, పాపరహితుడు, కామనా రహితుడైన జీవన్ముక్తిని ఆనందములో ఈ బ్రహ్మయొక్క ఆనందం యిమిడి యున్నది. అందరు సుఖమునే కోరుదురు. ఆత్మంతిక సుఖము ఆత్మానందము నందే కలదు. అందువలననే యిచట భగవత్పాదులు పరమాత్మ ప్రాప్తియే యదార్థలాభముని తెలిపిరి.

మనస్సును జయించినవాడే జగత్తును జయించువాడనిరి. గురువుగారైన పశిష్టుల వారితో శిష్యుడైన రాముడు చెప్పినదేమనగా ప్రపంచములోని ఏ కార్యమునైనా చేయగలను, గాని మనస్సును జయింపలేకున్నాను అనెను. అర్జునుడు కూడా కృష్ణునితో గాలిని గుప్పెడితో బంధించుటవలె మనస్సును జయించుట కష్టమనెను. సరిగ్గా చెప్పాలంటే మనస్సు అపంచీకృత, పంచభూతములతో చేయబడిన పదార్థము ; సర్వవ్యాపకమైన ఆత్మయొక్క స్వరూపే, పూర్వపు సంస్కారముల వలనను, మనస్సు పరిపరివిధముల పోపుచున్నది. వివేకవంతుడు - తనయొక్క స్వరూపమైన ఆత్మ యందు చలనము లేదనియు, చలనముగల మనస్సు, ఇంద్రియములు తన స్వరూపముగాదని తెలుసుకొని, నిశ్చలభక్తితో ఆత్మానుసంధానము చేయుచుండును. దీనినే గీతయందు అభ్యాస, వైరాగ్యముల ద్వారా మనస్సును జయింప వచ్చునని తెలిపిరి. అవివేకులకు భగవదనుగ్రహము కలిగినా, పశుపుత్ర దారాధనము వలన దెబ్బలు తగిలినా వైరాగ్యము కలుగును. బురదలోని పందికి బురదయే ఆనందము. అట్లే అవివేకులకు ప్రాపంచిక విషయములే రుచించును గాని భగవద్విషయములు కావు. మనస్సును జయింపనంతవరకు సుఖము లేదు. కనుకనే మనస్సును జయించిన వారే జగత్తును జయించిన వారనికీ శ్రీ భగవత్పాదులు.

12) శ్లో॥ శూరాన్మహాహరతమోఽసి కో వా

మనోజబాణైర్వృథితో న యన్తు ।

ప్రాజ్ఞోఽథ ధీరశ్చ సమన్తు కో వా

ప్రాప్తో న మోహం లలనాకటాక్షైః ॥

1. ప్ర॥ వీరులలో మహావీరుడెవ్వడు ?

జ॥ కామబాణముల ద్వారా పీడితుడు కానివాడే వీరుడు.

2. ప్ర॥ బుద్ధిమంతుడు, సమదర్శి మరియు ధీరపురుషుడెవ్వడు ?

జ॥ స్త్రీల కటాక్ష దృష్టిద్వారా మోహము కలుగని వాడే బుద్ధిమంతుడు.

వివరణ : పై సమాధానముల వివరణ 3, 6, 8 శ్లోకములలో యియబడినది. అచట సరకద్వారము నారి అనియు, మద్యమువలెనే మోహింప చేయునది స్త్రీ అనియు, కామినీ కాంచనములు త్యాజ్యములని చెప్పబడినది. వానినే యిచట శబ్దాంతరములలో కామబాణములతో పీడింపబడని వాడు స్త్రీల కటాక్ష దృష్టివలన మోహము చెందనివాడు మహావీరుడు, ధీరుడు, బుద్ధిమంతుడు, సమదర్శి అని శంకరులు అనిరి. శాస్త్రములో దీనిని అభ్యాసము అందురు. అనగా చెప్పిన విషయము మరల మరల చెప్పుట, సాధకులకు అన్నిటికిన్న కష్టమైనది మరియు తేలికగా దాటలేని ప్రతిబంధము యీ కామమే. అందులకే హృదయమునకు హత్తుకొని వైరాగ్యము పెంపొందించుకొనుటకు మరల మరల చెప్పిరి.

13) శ్లో॥ విషాద్విషం కిం విషయాః సమస్తా

దుఃఖీ సదా కో విషయాసురాగీ ।

ధన్యోఽస్తి కో యన్తు పరోపకారి

కః పూజనీయః శివతత్త్వనిష్ఠః ॥

1. ప్ర॥ విషము కంటె విషమేది ?

జ॥ విషయభోగమే విషము కంటె విషము

2. ప్ర॥ ఎల్లప్పుడూ దుఃఖించు వాడెవడు ?

జ॥ సంసార భోగములందు ఆసక్తి గలవాడు.

3. ప్ర॥ ధన్యుడెవడు ?

జ॥ పరోపకారి ధన్యుడు.

4. ప్ర॥ పూజనీయుడెవడు ?

జ॥ పరమాత్మ తత్త్వమునందు స్థిరనిష్ఠ కల మహాత్ముడు.

వివరణ : శ్లో॥ ముక్తి మిచ్చసి చేత్తతాత విషయాన్ విషయత్త్యజ ।

క్షమార్జపదయాతోష సత్యం పీయూష వద్యజ ॥ (అష్టావక్ర సంహిత 1-2)

ముక్తినికొర వారు విషయములను విషమువలె వదిలివేయ వలయును. క్షమ, సరళత, దయ, సంతోషములను అప్పు తతుల్య ముగా భావించి, ఆచరించవలెను. విషయములు మనస్సును బహిర్ముఖము గావించును. అందులకే యింద్రియములకన్న విషయములు బలవంతమైనవి. ఎందులకనగా యత్నశీలుడైన సాధకుని మనస్సు కూడా యీ ఇంద్రియములే బహిర్ముఖము గావించును. వాయుర్నావ మివాంభసి గాలి పడవను ప్రక్కకు నెట్టివేయునట్లు సాధకుని విషయాసక్తి మార్గము నుండి వతనము గావించును. అన్ని శాస్త్రములలోను - శబ్ద, స్పర్శ, రూప, రస గంధములతో కూడిన విషయములను వదిలివేసి, ఇంద్రియములను అంతర్ముఖము గావించవలెననిరి. శంకరులు మనసశ్చ ఇంద్రియాణాం ఐకాగ్ర్యం తపః । మనస్సు, ఇంద్రియముల ఏకాగ్రతనేభగవత్పాదులు తపస్సనిరి. ఏకాగ్రతలేని మనస్సు సాధకుని గమ్యము చేర్చదు. అదుపులో లేని గుఱ్ఱములు రథమును త్రోవవక్కలోనున్న గొయ్యిలో పడవేయును. అట్లుగాక అదుపులో వున్న గుఱ్ఱములు రథమును, రథములో కూర్చున్న యజమానిని గమ్యమునకు చేర్చును. ఇచ్చట గుఱ్ఱములే యింద్రియములతో పోల్చబడినవి. అందులకే సాధకులు విషయముల నుండి యింద్రియములను మరల్చి సాధనలో కేంద్రీకరించవలెను. విషయములే విషముకన్న విషమనిరి.

విషయానురాగమే ఎల్లప్పుడూ దుఃఖమునకు కారణము, ఇంద్రియముల తేజస్సును హరింపజేయును - జరయింతి తేజః ఒక కాకికి మాంసపు ముక్క దొరికిన దానిని తినుటకై మిగిలిన కాకులు దానిని చేరి పొడుచు చుండును. అప్పుడది ఆ మాంసపు ముక్కను జారవిడచి ఏకాంతముగా పోయి శాంతచిత్తముతో చెట్టుపై కూర్చుండును. అట్లే విషయములకై అందరూ ఎగబడుచూ, ఒకరితో ఒకరు దెబ్బలాడుచూ, నేనుముందు నేనుముందు అని పోటీ పడుచుండురు. విషయములను వదిలిపెట్టినవారు మనస్సుర్చిగా భగవంతుని ప్రార్థించుచు శాంతిని పొందెదరు. అందులకే ఇచట భగవత్పాదులు విషయములపై అనురాగము కలవారు ఎల్లప్పుడూ దుఃఖమునే అనుభవించురనిరి.

ధన్యులెవరని అడుగగా పరోపకారము చేయువారే ధన్యులనిరి. వ్యాసులవారు ఇదియే ధర్మసారమని చెప్పిరి.

పరోపకారః పుణ్యాయ, పాపాయ పరపీడనమ్.

ఇతరులకు ఉపకారము చేసిన పుణ్యరూపమైన ధర్మము పెరుగును. అపకారము చేసిన పాపము పెరుగును. పరోపకారము చేసినవారి చుట్టూ జనులు బెల్లము చుట్టూ చీమలు చేరినట్లు చేరుదురు. అపకారము చేయుకున్ననూ, కేవలము కఠోరముగా మాట్లాడువారి దగ్గరకు కూడా జనులు చేరురు. ఉపకారము చేసినయే రాముడు ధర్మాత్ముడు అనిపించుకొనెను. ఆధ్యాత్మిక జీవనములో అందరూ గంటల తరబడి ధ్యానము, యోగాభ్యాసము చేయలేరు. అందులకే కృష్ణపరమాత్మ చెప్పినట్లు, ఫలాకాంక్షను విడిచిపెట్టి యితరులకు ఉపకారము చేయుచున్న అంతఃకరణము శుద్ధిచెంది తేలికగా ఆధ్యాత్మిక ఉన్నతిని పొందును. శరీరము నశ్వరము, ధనకనకాదులు మనతోరావు. మరల జన్మనెత్తి శరీరబంధనములో పడకుండుటకై నశ్వరమైన శరీరము ద్వారా, ధనకనకాదుల ద్వారా పరోపకారము గావించి కీర్తిని గడించుట మేలు గదా ! శంకరులు అందుకే పరోపకారియే ధన్యుడనిరి.

వదనశ్లోకములో శివ, విష్ణుభక్తి గురించి చెప్పినాము. ఇచట కూడా శివతత్వ నిష్ఠయనగా ఆత్మ, పరమాత్మల ఐక్యానుభవమునకు సాధన గావించి ఏకరసరూపమైన, పరమాత్మయందు నిష్ఠగలవారు పూజనీయులు. వారినే యిచట శివతత్త్వనిష్ఠులనిరి. పుష్ప వికసించిన దాని వాసన పదిదిక్కులకు వెదజల్లును. అట్లే జ్ఞానియైన మహాత్ముని స్వాభావికముగనే అందరూ పూజించెదరు. అట్టివారినే గీతలో స్థిత ప్రజ్ఞులు, విద్వాంసులు, పండితులు అనిరి. విద్వాంసుని యందుగల గుణములు సాధకునికి అనుకరణీయములు. వ్యాకరణము చదువుట మొదలిడిన వారిని వైయాకరణులందరు; పూర్తిగా వ్యాకరణమును అధ్యయనము గావించి పండితులైన వారిని గూడా వైయా కరుణులనియే అందురు. అట్లే శుద్ధబుద్ధితో తత్త్వనిష్ఠతై పాటుపడువారు కూడా మహాత్ములే ! వారు కూడా పూజార్హులే ! అంతః కరణపుత్తులు మంచిగానున్నవానిని మంచివాడందురు. పుత్తులు చెడ్డగానున్నవారిని చెడ్డ వారందరు. పుత్రి ప్రధానము గాని శరీర స్వరూపము ప్రధానము గాదు. అందులకే మంచి గుణములున్న వారిని, మంచి ఆలోచనలు గలవారిని, ఎల్లప్పుడూ మంచినే చేయువారిని, ఏ ఆశ్రమము నందున్నను, ఏ కులమునందున్నను మహాత్ములే అనిరి. వారిని యిచట శంకరులు పూజనీయులు, శివ తత్త్వనిష్ఠులనిరి.

14) శ్లో||సరాస్వతస్థాస్థపి కిన్న కార్యం

కిం వా విధేయం విదుషాః ప్రయత్నాత్ ।

స్నేహం చ పాపం పఠనం చ ధర్మం

సంసారములం హి కిమస్తి చింతా ॥

1 ప్ర||అన్ని అపస్థలయందు విద్వాంసులకు చేయరానిది ఏది ? మరియు చేయవలసినది ఏది ?

జ|| ప్రాపంచిక విషయముల యందు మమత మరియు పాపము చేయదగనివి. శాస్త్రపఠనము మరియు ధర్మపాలన చేయవలసినవి.

2 ప్ర||సంసారములో మునుగుటకు కారణమేది ?

జ|| చింతయే సంసారమునకు మూలము.

వివరణ : సంసార సాగరం ఘోరం, సంసార విషయముల యందలి మమత నడి సముద్రములో ముంచివేయును. నడి సముద్రములో మునిగిన వాడు ఒడ్డుకు చేరలేడు. విషయములందలి మమత సరకమునకు ద్వారము. ఆశలు, కోరికలు, విషయవాంఛలు, ఎక్కువైన పాపాచరణము కూడా ఎక్కువగును. మనసా, వాచా, కర్మణా వేటొక ప్రాణిని నొప్పించుట కూడా పాపమే. సాధారణముగా జనులు పుణ్యము చేయరు ; కాని పాపఫలమును అనుభవించుటకు అంగీకరించరు. 84 కోట్ల జీవరాసులలోను మానవమాత్రునికి మాత్రమే బుద్ధి, వివేకము వున్నవి, వానిని ఉపయోగించుకొనుచు, సంసారమునందలి మమత, పాపాచరణము మానుకోవలెను. అందులకే యిచ్చట శంకరులు ప్రయత్నపూర్వకముగా విద్వాంసులు సంసారమునందలి మమత విడిచి, పాపాచరణము చేయరాదనిరి. అట్లే విద్వాంసులు ఎల్లప్పుడూ సత్సాస్త్రపఠనము మరియు ధర్మపాలన చేయవలయు ననిరి. ఒక్క క్షణము కూడా మనస్సు, ఇంద్రియములు కర్మచేయ కుండా ఉండలేవని గీతోక్తి. కనుక మనసుకు మంచిమేత వేయవలయును, లేనిచో సంస్కారములు చెడ్డవై అలోకములకు దారి తీయును. మనస్సుకు మంచిమేత సద్గ్రంథములు చదువుట. వేదాధ్యయనము చేసిన వివాహయోగ్య బ్రహ్మచారికి స్వాధ్యాయ ప్రపచనాభ్యాం, స ప్రమది తప్యమ్ అనగా శాస్త్ర అధ్యయనము గృహస్థజీవనములో కూడా తప్పక చేయవలయును అని ప్రతిమనిషి ఏదో ఒక ఋషికుల సంభూతుడే. ఆ ఋషిఋణము తీర్చుటకు శాస్త్ర అధ్యయనము గురుకుల వాసములో నున్న ఉపకుర్వాణ బ్రహ్మచారి, గృహస్థుడు కూడా చేయవలెను. మంచి గ్రంథములు చదవనిచో కాలము వ్యర్థమగుటయే గాక చెడు సంస్కారములు పెంపొందించు కొని, ఆ సంస్కారములనే వేటొకరికి కూడా పంచిపెట్టుచు చక్రవర్తితో సహా పాపమును అనుభవించు వలసిన వారగుదురు.

ధర్మ రక్షతి రక్షితః - ధర్మము నాచరించువారిని ఆ ధర్మమే రక్షించును. ధర్మి ఇతి ధర్మః - ఏది ధరించుచున్నదో అదే ధర్మము. ధర్మమును ఆచరించని వాడు పశువుతో సమానము. శాస్త్రములన్నియు వర్ణ ఆశ్రమ ధర్మములను చెప్పుచున్నవి. అవి తెలుసుకొనుట కర్తవ్యము. వాహనము నడుపువాడు త్రోవ నియమములు తెలిసినవాడై యుండవలెను. నియమమును

పాటించనిదో చెఱసాలకు వెళ్ళవలసి వచ్చును. మానవమాత్రుడై నందువలననే ధర్మములు తెలుసుకొని తీరవలెను. అందులకే యిచ్చట శంకరులు ఎల్లప్పుడూ విద్వాంసులు ప్రయత్న పూర్వకముగా ధర్మమును ఆచరించవలెననిరి.

సంసారమునకు చింతయే మూలము. కోవాఙ్మరః ప్రాణభృతాం హి చింతా । అను పదప శ్లోకములో చింతనుగురించి చెప్పుట జరిగినది. జనులు సంసారమునకై, భార్య పుత్రాదులు బంధు వర్గమునకై, కడవల కొలది కన్నీరు కార్చుదురు. కాని, భగవంతుడే కావలెనని, వానికై ఒక్క కన్నీటి బొట్టు కూడా విడల్పరు. అంటే చింత సంసారము గురించి గాని దైవముపై లేదు. చింత అన్ని రకములుగా మనిషిని దిగదీయును. ఒకే విచారమును మరల మరల చేయుచు పోయిన మనిషికి పిచ్చి కూడా వట్టవచ్చును. ఆశ్చర్యమేమిటంటే సంసారిక చింత మనిషిని క్రుంగదీయుచున్నను; దీనికి విపరీతముగా భగవత్ చింత బుద్ధి వికాసము, శారీరక ఆరోగ్యం, శాంతిని కూడా యిచ్చును. అందులకే యిచ్చట భగవత్పాదులు సాంసారిక చింతను దీనికి విపరీతముగా జన్మ మరణములకు కారణమనిరి.

15) శ్లో॥ విజ్ఞానహావిజ్ఞతమోఽస్తి కో వా

నార్యా పిశాచ్యా న చ పంచితో యః ।

కా శృంఖలా ప్రాణభృతాం హి నారీ

దివ్యం ప్రతం కిం చ సమస్తదైన్యమ్ ॥

1. ప్ర॥ బుద్ధిమంతులలో బుద్ధిమంతుడెవరు ?

జ॥ స్త్రీ పిశాచిని ద్వారా మోసపోనివాడు బుద్ధిమంతులలో బుద్ధిమంతుడు.

2. ప్ర॥ ప్రాణిమాత్రునకు సంతెళ్ళు ఏవి?

జ॥ స్త్రీయే బంధనము.

3. ప్ర॥ శ్రేష్ఠమైన ప్రతమేది ?

జ॥ సంపూర్ణముగా వినయముగలవాడే శ్రేష్ఠప్రతాపలంబకుడు.

స్త్రీని గురించి యింతకుమునుపు చెప్పడమైనది. మొదట్లో చెప్పిన రీతిగా దోషము పురుషులయొక్క చెడిన మనస్సే గాని స్త్రీలది కాదు.

వివరణ : ఇచట స్త్రీల గురించి చెప్పినది సన్యాసినిగురించిగాని సాధారణ సంసారిని గురించి కాదు. సన్యాసులు స్త్రీ నుండి దూరముగా నుండుట అత్యావశ్యకం. అందులకే సన్యాసుల పక్షం దృష్టిలో నుంచుకొని స్త్రీ రూప పిశాచిని ద్వారా మోసపోనివాడు బుద్ధిమంతులలో బుద్ధిమంతుడు అనిరి. తులసిదాసు రామాయణములో డోలు, పశువు, నారి యివన్నియు తాడనము చేయుటకు యోగ్యులనిరి. అంటే ప్రపంచములో పున్న అందరి స్త్రీలను కొట్టమని కాదు. సీతవంటి సాధ్వీమణులను పూజించుచు, శూర్పణఖ వంటి దుష్టస్త్రీలను తాడించమని అర్థము. అందులకే ఎచట స్త్రీలు పూజింప బడుదురో అచ్చట దేవతలు వసించురు అనిరి. ఈ కాలములో రామకృష్ణ పరమహంస, శారాదాదేవిని జగన్మాత రూపముగా పూజించిరి, కాని ఆమెను సాధారణమనుషుల దృష్టిలో చూడలేదు. అందులకే బ్రహ్మజ్ఞాని యొక్క తల్లి కృతార్థురాలు ; కులము పవిత్రము ; పు థ్వికూడా పుణ్యాత్మరాలు అని చెప్పిరి. అసలు స్త్రీలు లేనిదో సన్యాసులు ఎచ్చటనుండి పుట్టుదురు ? సన్యాసి జ్ఞానమును పొందిన అతని తల్లియే కృతార్థురాలు అగుచున్నది. ఈ విధముగా శాస్త్రములలో మంచి స్త్రీలను స్తుతించిరేగాని నిందించలేదు. కాని నీతికారులు స్త్రీ బుద్ధిః ప్రళయంతికా అని చెప్పిరి. అంటే గాకుండా అసలు సీతమ్మవారిని అగ్నిలో ప్రవేశింపజేసి వేదవతిని సీతరూపములో పుంచెను సీతాపహరణమునకు ముందు. ఆనకలు సీత లక్ష్మణుని గట్టిగా తిట్టి పంపివేసినది. అప్పుడు లక్ష్మణుడు స్త్రీల సహజబుద్ధిని వర్ణించుచు ఈ విధముగా చెప్పెను.

విముక్షధర్మా చపలా ! తీక్షణీ భేదకారికాః ।

ఇది వాల్మీకి రామాయణములో చెప్పబడినది, స్త్రీలు - ధర్మమును పరిత్యజించువారు, చవలచిత్తులు, హృదయము భేదించు తీక్షణమైన వాక్కు, గలవారు, అన్నదమ్ములు మొదలగువారి యందు భేదబుద్ధి కలిగించువారు. అటువంటి స్త్రీ పిశాచినుల మోహమునకు లొంగనివాడు బుద్ధి మంతులలో బుద్ధిమంతుడు మరియు అటువంటి స్త్రీయే బంధనము అని చెప్పిరి.

శ్రేష్ఠతము పరిపూర్ణవినయ భావము. విద్యాదరాతి వినయం అను నీతివాక్యము ప్రకారము విద్యనమ్రుతనిచ్చును. సాధారణముగా జనులు లౌకిక విజ్ఞానమును విద్య అందురు. కాని, శాస్త్రములో అవిద్యకు వ్యతిరేకమయిన జ్ఞానము విద్య. ఆ జ్ఞానము పొందినవాడు మమతాభిమానములు లేకుండుట వలన పరిపూర్ణ వినయవంతుడై యుండును. స్వామి విజ్ఞానానందగారు అలహాబాద్ (తోవలో నడవివెళ్ళునపుడు ఆయన కోటువాలకము చూచి పిల్లలందరు కోతి - కోతి యని అరచెడివారు. అప్పుడువారు - నేను రాముల వారి కోతిని, రాముల వారి సేవ సేయుచున్నాననెడి వారు. విద్యావంతులు కనుకనే, జ్ఞానసంపన్నులు కనుకనే, అట్లనగలిగిరి. కలకత్తాలో ఈశ్వరచంద్ర విద్యాసాగర్ అను మహావిద్యావంతుడు ఒకసారి ఎవరో ఒక పెద్దమనిషిని ఆహ్వానించుటకు స్టేషనుకు వెళ్ళెను. బండినుండి దిగిన పెద్దమనిషి అటుయిటు చూచి కూలివాడు కనుపించక, సాధారణ పంచె - చొక్కాలతో వున్న ఈశ్వరచంద్ర విద్యాసాగర్ ను కూలి అనుకొని ఆయనను, పిలిచి ఆయనచే సామాన్లు మోయించుకొని వారి యింటికి వెళ్ళెను. ఆ సామానులు హాలులో బయట దిండుచుండగా ఆ పెద్దమనిషి ఈశ్వర చంద్రవిద్యాసాగర్ ను పిలువమని చెప్పెను. లోపలకు వెళ్ళి కాళ్ళు కడుగుకొని నియమించిన స్థానములో వారే వచ్చి కూర్చుండిరి; వచ్చిన పెద్దమనిషి చాలా సిగ్గుపడెను. వారు విద్యాసాగరులు, కనుకనే వినయ సంపన్నుడై మెలిగిడి వారు. ఒకసారి గురువుగారిని నిందించుచున్న పెద్దమనిషిని ఆయన చెప్పుతో కొట్టిరి. వీరిని మిగిలినవారు - మీరు చెప్పులు ధరించరు గదా ! చెప్పుతో ఎట్లు కొట్టితిరి ? అని అడుగగా యిచ్చిన సమాధానమిది -వాని చెప్పును తీసి వానినే కొట్టితినిని చెప్పులు ధరించని, మరియు సామాన్య వస్త్రములలోనున్న యీయనను చూచి అభిమానులకు భ్రమ కలిగే తీరును. కనుకనే శంకరులు యిచ్చట పూర్ణ వినయభావమే శ్రేష్ఠతమమనిరి.

16) శ్లో॥జ్ఞాతుం న శక్యం చ కిమస్తి సర్వైః ।

యోషిస్మనో యచ్చరితం తదీయమ్ ॥

కా దుష్టజ్ఞా సర్వజ్ఞైర్దురాశా ।

విద్యావిహీనః పశురస్తి కోవా ॥

1. ప్ర॥ అందరు తెలుసుకొనుటకు శక్యము కానిది ఏది ?

జ॥ స్త్రీల మనస్సు, వారి యొక్క చరిత్ర.

2. ప్ర॥ అందరికి వదిలివేయుటకు అత్యంత కఠినమైనదేది ?

జ॥ చెడు వాసనలైన విషయభోగములు, పాపము చేయుటకు యిచ్చ అందరికి వదిలివేయుట అతికష్టము.

3. ప్ర॥ పశువు ఎవరు ?

జ॥ విద్యా విహీనుడైన మూర్ఖుడే పశువు.

వివరణ : భార్యయొక్క స్త్రీ స్వభావమును, మనోగతిని, చరిత్రను తెలుసుకొనలేక భర్తహరి తమ్ముని అడవులకు పంపెను. భార్యయొక్క చరిత్ర తెలిసిన తరువాత తమ్మునకు రాజపట్టము గట్టి, రాజ్య భోగములను పరిత్యజించి అడవిలో సాధన చేయుచుండెడివారు. భాగవతములో ఆత్మదేవుడు భార్యయైన దుందలి చేసిన మోసము వలన అనేక కష్టము లను భవించెను. నీతికోవిదులు స్త్రీలకు ఆహారము ద్విగుణము, బుద్ధి నాలుగురెట్లు, సాహసము ఆరురెట్లు, కామము ఎనిమిదిరెట్లు అనిరి. అందులకే ఆహారము తగ్గించి, బుద్ధిని సరియైన త్రోవలో పెట్టి, సాహసమును వదిలి, కామమును నిగ్రహించిన స్త్రీలు సతీమణులైరి. వీటిని నిగ్రహించనివారు చవలచిత్తులై కట్టుకొన్న వారినే మోసగించుట మొదలిడిరి. అటువంటి చవలచిత్తులైన స్త్రీల మనోగతి మరియు చరిత్ర తెలుసుకొనుట ఎవరివలనను శక్యము కాదనిరి శంకరులు.

విషయవాంఛలు, పాపకర్మానుష్ఠానము అతికష్టము మీద, కఠోర సాధనానంతరమే తొలగును.

రసవర్ణం రసోఽవ్యయః పరంధృష్ట్యా నివర్తతే - (2-59) గీతోక్తి. అనగా విషయభోగములనుండి దూరమైనను, మనస్సులో నున్న సుషుప్త కామవాంఛ స్వాత్మానుభవమైన తర్వాతనే తొలగును. అనేకజన్మల వాసనలు, అజాగ్రత్త మనస్సులో నుండును. వానిని తొలగించుటకు కఠోరసాధన చేయవలయును. అందులకే జ్ఞానిగూడ అనేక జన్మల తర్వాతనే పరమాత్మును పొందుననియు, పరమాత్మమయముగా ప్రపంచమును చూచువాడు దుర్లభుడని కృష్ణపరమాత్మ నుడివిరి. అవతార

పురుషులైన బుద్ధుడు, రామకృష్ణ పరమహంస విద్యారణ్యాస్వామి మొదలైనవారు తీవ్రసాధన చేసినందున లోక విదితము. కనుకనే యిచట శంకరులు చెడ్డవైనవిషయ భోగవాంఛలు మరియు పాపాచరణ కోరిక త్యజించుట అతికష్టమనిరి.

ఆహారము, నిద్ర, భయ, మైథునము అన్ని ప్రాణులకు సహజము. ఇవి గాక ధర్మాచరణము గావించుచు సద్గతికి పాటుపడువాడే మనిషి. దేవతలు కూడ భగవత్ప్రాప్తి కోసం మనుష్యజన్మకై తపించుచుందురు. జీవ జంతువులకు ధర్మానుష్ఠానము లేదు. అవన్నియు కేవలము భోగయోనులు. ఇంక అనురులు, ఇంద్రియ లోలురు - క్రూరులు. కనుక వారికి గూడా ధర్మాచరణము లేదు. ఇక, ఒక్క మనుష్యజన్మలోనే సద్గతికి త్రోవయున్నది. అటువంటి మనుష్య జన్మనెత్తి, దానిని సక్రమముగా వినియోగించక, జంతువులు రాక్షస వర్గములలో చేరుట బుద్ధిపాఠపాటుగదా ? ధర్మాచరణము గావించిన ధర్మరాజు స్వర్గమునే పొందెనుగాని మోక్షమును పొందలేదు. అట్లే సాక్షాత్తు భగవంతుని సఖుడైన అర్జునుడు, భగవంతునిచే గీత ఉపదేశము పొందినను స్వర్గమునే చేరెను. అట్టి ధర్మపరాయణులకే మోక్షము కల్గనిచో అసలు ఆధ్యాత్మిక మార్గములో ప్రవేశించనివారు, ఇంద్రియలోలురు, పరమాత్మ విముఖులు, విషయలోలురు, మూర్ఖులైన వారు పశువులు గాక ఏమగుదురు ?

17) శ్లో॥వాసో స సంగః సహ కైర్విధేయో

మూర్ఖైశ్చ నీచైశ్చ ఖైశ్చ పాపైః

ముముక్షుణా కిం త్వరితం విధేయం

సత్సంగతిర్నిర్మమ తేశభక్తిః ॥

1. ప్ర॥ ఎవరితోబాటు సాంగత్యము, నివాసము చేయరాదు ?

జ॥ మూర్ఖులతో, నీచులతో, దుష్టులతో మరియు పాపులతో సాంగత్యము మరియు నివాసము చేయరాదు.

2. ప్ర॥ ముక్తి కావలయుననిన త్వరగా ఏమి చేయవలయును ?

జ॥ సత్సంగత్యము, మమతా త్యాగము, పరమేశ్వరుని భక్తి ముక్తివలయు వారు త్వరితముగా చేయవలెను.

వివరణ : మూర్ఖుల సాంగత్యము, మరియు వారితో ఉండుటవలన వివేకము నశించును. నీచులతో నుండుట వలన కుత్సితస్వభావము లేర్పడును. దుష్టులతో నుండిన క్రూర స్వభావము, పాపులతో నుండిన సరకము లభించును. వీనివల్ల ఆధ్యాత్మిక సాధన సాగదు ; మరియు ఉన్నతిని పొందలేరు గనుక వీరి సాంగత్యము, సహవాసము చేయరాదనిరి. అటువంటి వారి నుండి ఆహారము గ్రహించిన బుద్ధి నశించును. దీనికి భీష్ముడు ఉదాహరణము. దీనికి విరుద్ధముగా ఆత్మనిష్ఠుల మరియు దైవచింతనగలవారి ఆహారము మరపురానిదై యుండును. రాములవారికి కైకేయి, సీత, జనక పరివారము యింకను తదితరులు విందుభోజనములు పెట్టి ఎట్లున్నదని అడుగగా బాగానే యున్నది కాని, శబరి పెట్టిన రేగిపండ్లరవి రాలేదని చెప్పెడివారు. మూర్ఖులు మొదలైన వారితో కాలక్షేపము చేయుటకంటే ఏకాంతముగా నుండి భజనచేయుట మేలు. శౌచమనగా శుభ్రత. ఆంతరిక శుభ్రత, బహిరంగ శుభ్రత వీరిలో (మూర్ఖులలో) యుండదు. అదికూడా సాధనాపరులకు ఆటంకమే గదా ! అందుకే శంకరులు వీరినుండి దూరముగా నుండవలెననిరి.

ముక్తికోరువారు మమతాశూన్యులై, సత్పురుషుల సాంగత్యము కావించుచు పరమేశ్వరుని యందు భక్తికలిగి యుండవలెను. కృష్ణార్జునులకొకసారి ఒక బ్రాహ్మణుడు అర్హ్యపాద్యాలిచ్చి, కూర్చుండబెట్టి, యింటిలోనున్న ఆవుపాలు పిడికి వారికి త్రాగుటకిచ్చెను. తృప్తిగా త్రాగిన తరువాత కృష్ణపరమాత్మ అతని గోవు మరణించునట్లు దీవించెను. ఎందులకనగా ఆవుపై అతనికి మమకారమెక్కువ ; దైవ చింతనకు ఆటంకపడు చుండెను. ఆటంకమును తొలగించి భక్తిని పూర్తిగా పరమేశ్వరునిపై నుండునట్లు కృష్ణపరమాత్మగావించెను. భార్యాపుత్రాదులపై గాక స్వశరీరముపై మమత యుండినను జపధ్యానములకు ఆటంకము గల్గుచుండెను. అందులకే శరీరముతోపాటు బాహ్యవస్తువులపై కూడా వ్యామోహము విడువ వలెను.

ఇంటిలోపున్న తాగుబోతును, భార్యాపుత్రులు, బంధు బాంధవులు అందరు వదిలివేసిరి. వాని మిత్రుడు ఒకసారి మహాత్ముని యొద్దకు పోయి వీరి కథ చెప్పి, అందరు వదిలివేసిన నా మిత్రుని దుఃఖము చూడలేకున్నాననెను. మహాత్ముడు త్రాగుబోతు వద్దకు పోయి, ప్రేమతో వాని యోగక్షేమములు విచారించి, స్వహస్తములతో ప్రసాదమును తినిపించి, తన ఆశ్రమమునకు రమ్మని చెప్పెను. ఏకాంతములో ఆలోచించుచు, అందరు వదిలివేసిన నన్ను ఆదరించిన ఈ మహాత్ముడెవరా

అని త్రాగుబోతు వారివద్దకు పోయెను. మహాత్ముడు కుశలప్రశ్నలు వేయుచు, భగవత్ చర్చ చేయుచుండెడివాడు. ఆతని ప్రేమకు లోబడి త్రాగుబోతు త్రాగుడుతో బాటు సర్వమును త్యజించి సన్నాస ఆశ్రమము స్వీకరించెను. అందులకే భజగోవిందమునందు సత్సాంగత్యము వలన వైరాగ్యము, వైరాగ్యము వలన నిర్మోహత్వము (మమతాశూన్యత), కలుగుననిరి. మమతాశూన్యమైన మనస్సు ఏకాగ్రమగును. ఏకాగ్ర మనస్సును భగవంతునిపై నిల్పిన జీవన్ముక్తి కల్గుననిరి.

పరమేశ్వరునిపై భక్తిలేనిచో మనశ్శాంతి ముక్తి కలుగదు. ఆత్మంతిక దుఃఖనివృత్తి, ఆత్మంతిక సుఖప్రాప్తినే మోక్షమందురు. దానికై మల, విక్షేప, అవరణలను ప్రతిబంధకములను నివారించ వలెను. కర్మఫలములను ఆశించక నిష్కామముగా కర్మములను ఆచరించుట వలన అంతఃకరణములో నున్న మలమనెడి పాపము దూరమగును. భక్తి, ధ్యానము, ప్రోత్రపఠన, నిరంతరోపాసన ద్వారా అవరణము దూరమై జీవుడే ఈశ్వరుడు అగును. మట్టిలేనిదే కుండలేదు ; ఇంధనము లేనిదే అగ్నిలేదు ; అట్లే పరమేశ్వరునిపై భక్తిలేనిదే మోక్షము గలుగదనిరి శంకరులు.

18) శ్లో॥ అఘుత్వములం చ కి మర్ది తైవ

గురుత్వ మూలం యదయాచనం చ ।

జాతో హి కో యస్య పునర్న జన్మ

కో వా మృతో యస్య పునర్న మృత్యుః ॥

1. ప్ర॥ తక్కువ తనము (చిన్నచూపు) నకు మూలమేది ?

జ॥ యాచనమే చిన్నచూపునకు కారణము.

2. ప్ర॥ గొప్పతనమునకు మూలమేది ?

జ॥ ఎవరిని ఏది అడగకుండుట గొప్పదనమునకు మూలము.

3. ప్ర॥ ఎవరి జన్మ ప్రశంసనీయము ?

జ॥ ఎవరు మరల జన్మనైత్యరో వారు ప్రశంసనీయులు అనగా ముక్త పురుషుల జన్మ ప్రశంసనీయము.

4. ప్ర॥ ఎవ్వరి మృత్యువు స్తుతి యోగ్యము ?

జ॥ ఎవరు మరల మృతినొందరో వారే స్తుతియోగ్యులు, అనగా ముక్తపురుషులు.

వివరణ : యాచించు వానిని ప్రతి ఒక్కరు చిన్నచూపుతో చూచెదరు.

యదస్మదీయం సతత్ పరేషాం

యత్ పరేషాం స తదస్మదీయమ్ ॥

ఎప్పుడూ యితరులది మనది కాదు. మనదెప్పుడూ యితరులదికాదు. ప్రారబ్ధవశమున, భాగ్యవశమున, అదృష్ట వశమున యిచ్చేది భగవంతుడు ప్రసాదించునదే ! ఉన్నవాటితో సంతృప్తి చెందిన యాచనకు అక్కర వుండదు. అట్లుగాక లేనిపోని ఆడంబరములకు పోయిన యాచనచేయవలసి వచ్చును. శారదాదేవికి పరమహంస చెప్పిన ఉపదేశములలో యిది ఒకటి - ఎవరిని యాచింపవద్ద ని. ఒక్కొక్క సారి ఆమెకు వండుకున్న కూరలోకి ఉప్పుకూడా ఉండెడిది కాదు. ఆమె అట్లే భుజించెడిది కాని, ఉప్పు సహితము ఎవరిని యాచించెడిది కాదు. ఇతరులను యాచించి నిన్ను, నీవు చిన్న బుచ్చుకొనవద్దని భగవత్పాదుల ఉపదేశము. అందుకే వారు ఎవరిని ఏమి అడుగుకుండుటయే గొప్పదనమునకు మూలమని నుడివిరి.

ఎవరి జన్మ మృత్యువులు స్తుతియోగ్యములని అడుగగా, మరల ఎవరు జన్మ మరణములను పొందరో వారే స్తుతియోగ్యులనిరి. జన్మకు సార్థకత మోక్షమువలననే ! బ్రహ్మానిష్ఠులైన యోగులను, భక్తులను, జ్ఞానులను చూచి దేవతలు గూడా భయపడుదురు. ముక్తి పొందిన మహాపురుషులను ప్రపంచమంతయు ఎల్లప్పుడూ స్తుతించుచునే యుండును. ఈ కోవకు చెందినవారే ప్రశ్నోత్తరి రచయిత శంకరులవారు. రామకృష్ణపరమహంస, వివేకానందులు, పిర్మీసాయిబాబా, కబీరు, తులసీదాసు, వేమన, బెమ్మారెడ్డి, యిత్యాదులు ఈ కోవకు చెందినవారే ! ఈ మహాపురుషులకు జన్మ మరణములు మరల లేవు. కావున జనులు ఎల్లప్పుడూ స్తుతించుచునే యుందురు.

19) శ్లో॥ మూకోఽస్తి కో వా బధిరశ్చ కో వా

పక్షం న యుక్తం సమయే సమర్థః ।

తథ్యం సువధ్యం న శృణోతి వాక్యం
విశ్వాసపాత్రం న కిముస్తి నారీ ॥

1. ప్ర॥ మూగవాడెవడు ?

జ॥ అవసర, అనవసర సమయములను తెలిసి ఉచితమైన వాక్యములను చెప్పలేని వాడే మూగవాడు.

2. ప్ర॥ చెవిటి వాడెవడు ?

జ॥ యథార్థము, మరియు హితము కొరకు చెప్పు పదనములు విననివాడు.

3. ప్ర॥ నమ్మదగని దేది ?

జ॥ నారీయే నమ్మదగనిది.

వివరణ : కౌరవుల సభలో ద్రౌపది వస్త్రావహరణ సమయమున ధర్మములన్నియు తెలిసియుండియు భీష్ముడు ఏమియు చెప్పలేదు. అందులకే సమయము వచ్చినప్పుడు సరియైన పదనములను చెప్పలేని వానిని మూగవాడనిరి. సామాన్యముగా జనులు వేరు మార్గముల ద్వారా సంపాదించి మంచివారిని చులకనగా చూచెదరు. అటువంటి వారివద్ద, అవసరమైనప్పుడు యథార్థమును చెప్పలేని వారిని మూగవారనిరి.

సత్యము, శ్రేయస్కరమైన విషయములను విననివాడిని చెవిటి వాడనిరి. దుర్యోధనునికి ఎంతమంది హిత బోధలు చేసినను, కృష్ణపరమాత్మ యాథార్థహితమును బోధచేసినను వినలేదు. అటువంటి వానిని చెవిటివాడందురు. మండోదరి, విభీషణుడు, మాల్యవంతుడు మొదలగువారు ఎన్ని హితబోధలు చేసినను రావణుడు వినలేదు. చెవిటివారై యిరువురు వంశనాశము చేసికొనిరి.

స్త్రీలు విశ్వాసపాత్రులు కాదని యింతకు ముందు కూడా చెప్పినాము. స్త్రీయాశ్చరితం దేవో న జానాతి కుతో మనుష్యః దేవతలు కూడా స్త్రీల చరిత్ర తెలుసుకోలేరు ; అంటే అందరూ ఈ కోవకు చెందినవారు కాదు, వారిలో చాలా మంది పతివ్రతలున్నారు. ఉదాహరణకు పాండ్యదేశములో నివసించిన కన్నగి భర్తను, రాజు నేరారోపణచేసి చంపిన కారణముచే ఆమె శాపమునగి ఆరాజ్యమును భస్మము గావించినది.

20) శ్లో॥ తత్త్వం కిమేకం శివమద్వితీయం

కిముత్తమం సచ్చరితం యదస్తి ।

త్యాజ్యం సుఖం కిం స్త్రియమేవ సమ్యగ్

దేయం పరం కిం త్వభయం సదైవ ॥

1. ప్ర॥ తత్త్వమేది ?

జ॥ అద్వితీయమైన కళ్యాణ తత్త్వము. దానినే పరమాత్మ తత్త్వము అందురు.

2. ప్ర॥ అన్నిటిలో ఉత్తమమైన దేది ?

జ॥ సదాచరణమే శ్రేష్ఠమైనది.

3. ప్ర॥ పదలివేయవలసిన సుఖమేది ?

జ॥ అన్నివిధములుగా స్త్రీ సుఖమునే పదలి వేయవలయును.

4. ప్ర॥ ఇచ్చుటకు యోగ్యమైన దానమేది ?

జ॥ అభయదానమే యోగ్యము మరియు ఉత్తమమైనది.

వివరణ : శ్రుతి పాపం యితి శివః - శం అనగా కళ్యాణం కరోతి ఇతి శంకరః । ఎల్లప్పుడూ శుభమును చూకూర్చునది ; అది పరమాత్మ తత్త్వమే. అది అద్వితీయ పరమాత్మ చైతన్య తత్త్వమే. ఆ తత్త్వ వింతన చేయువానికి పాపము సశించును. శుభములు కలుగును. అస్త్ర, భాతి, ప్రియం, నామ, రూపములు అను ఐదింటిలో మొదటి మూడు పరమాత్మకు చెందినవి ; మిగిలిన రెండు ప్రపంచమునకు చెందినవి. అస్త్ర అనగా ఎల్లప్పుడూ ఉండు పస్తువునకు ఉనికి, భాతి అనగా స్వయముగా ప్రకాశించుచు జ్ఞానము నొసగునది. ప్రియ మనగా ఆనందమును చేకూర్చునది. అందుకే పరమాత్మ స్వరూప లక్షణము సచ్చిదానంద రూపము. ఇవి మూడు ప్రతి పస్తువులోను వున్నవే. అందులకే పస్తువు ఉన్నది ; కనిపించుచు ఉన్నది; ఆనందము

నిచ్చుచున్నది ; లేక ఉపయోగపడుచున్నది ఉదా :- పచ్చగడ్డి ఉన్నది ; కనిపించుచున్నది దానిని తినిన ఆనందము కలగును అని గాడిదకు, కూడా తెలియును. కాని గాడిదకు అజ్ఞానికి అదే పరమాత్మ స్వరూపమని తెలియదు. మిథ్యయైన నామరూపములను పట్టుకొని ప్రేలాడుదురు. అందులకే ఇచట శంకరులు అద్వైత పరమాత్మ తత్త్వమే తత్త్వమనిరి.

శ్రేష్ఠమైనది ఉత్తమాచరణము. ఆచారహీనం న పునంతి వేదాః ఆచారహీనులను వేదములుగాని, పరమాత్మగాని, మరి యింకొకటి ఏదైనగాని పవిత్రము చేయలేవు. ఉత్తమాచరణమువలన అంతఃకరణము త్వరగా పరిశుద్ధమై స్వాత్మానుభవమునకు దగ్గర చేరును. నికృష్ట ఆచరణము వలన పాపము వృద్ధియగును. సంసార దుఃఖములు తరగవు. ఉత్తమాచరణము కావించిన అత్రి, వశిష్ఠాదులను, అనసూయ అరంధతులను సదా స్మరింతురు. ఈ కాలములో శ్రేష్ఠ ఆచరణము గావించిన రామకృష్ణ పరమహంస, పిర్మిషాయిబాబా, కన్నగి, అక్కమహాదేవి మొదలగు వారిని ఎల్లప్పుడూ స్మరించుట పాఠకులకు తెలిసినదే ! అందువలన యిచట ఉత్తమాచరణమే ముఖ్యమనిరి.

అన్నివిధములుగా స్త్రీ సుఖమును పదిలివేయ వలయును. పదలలేని వారి బాగోగులు అందరికి తెలిసినవే ! అనేక జన్మల నుండి అందరూ ఈ కామభోగములను భవించుచునే యున్నారు. అధమ వక్షము మొదటి నుండి ఈ ఒక్క జన్మ భగవంతుని కర్పించిన మరల జన్మ ప్రసంగముండదు. అట్లు చేయలేకున్న,

యదహరేవ విరజేత్, తదహరేవ ప్రప్రజేత్ ।

ఏ దినమున వైరాగ్యము వచ్చిన ఆదినమే అన్నీవదలి సన్యసించవలెను. అందులకే గృహస్థులకు జ్ఞానప్రాప్తికై సంకల్ప త్యాగము, మనోనాశము కావించవలెను. ఏది ఎట్లున్నను, పురుష సాధకులు, స్త్రీల నుండి దూరముగా నుండుట, అట్లే స్త్రీ సాధకులు పురుషులనుండి దూరముగా నుండుట అవసరము.

ఇచ్చటకు యోగ్యమైన దానము అభయమే ! అభయ దానమును మించిన దానము లేదు. ఒకసారి జనకుని సభకు వచ్చిన యాజ్ఞవల్క్యుమహర్షి జనకుని, ఎవరు ఎవరు నీకు ఏయే ఉపదేశములు చేసిరి ? అని అడిగిరి. దానికి జనకులు ఒక్కొక్క ఉపదేశము చెప్పుచుండగా, అది అసంపూర్ణము అని చెప్పుచూ, దానిని సాంగోపాంగముగా జనకునికి చెప్పుచుండిరి. ఒక్కొక్క ఉపదేశము చెప్పుచుండగా రాజు మహర్షికి 1000 గోవుల దానమిచ్చెదనని చెప్పెను ; దానికి మహర్షి కృతకృత్యుడు కాని శిష్యుని వద్ద నుండి దానము తీసికొనరాదని దానము స్వీకరించెడివాడు గాదు. ఈ విధముగా అనేక పర్యాయములు ఉపదేశము వినిన రాజు ఆఖరిలో మహర్షితో, ఈ రాజ్యమంతయు మీకు సమర్పించుచున్నా ననెను. అప్పుడు యాజ్ఞవల్క్యుడు, అభయం వై జనక ప్రాప్తోఽసీతి హోవాచ - అనగా, ఓ జనకుడా ! నీవు అభయపదమును పొందితివి. అనెను, మమత, దేహాభిమానములు సంపూర్ణముగా విడిచిన మోక్షమును పొందెదరని అర్థము. చేతనైన వారు యాజ్ఞవల్క్యునివలె జ్ఞానదానము చేసి అభయమునొసంగవలెను ; లేనిచో కనీసము శిబిచక్రవర్తివలె, ప్రాణభీతితో వచ్చిన వారికి అభయదానమొసంగవలెను. అందులకే శంకరులు యోగ్యమైన ఉత్తమదానము అభయమనిరి.

21) శ్లో॥ శత్రోర్మహాశత్రుతమోఽస్తి కో వా

కామః సకోపాస్పృతలోభతృష్ణః ।

స పూర్వతే కో విషయైః స ఏవ

కిం దుఃఖములం మమతాభిధానమ్ ॥

1. ప్ర॥ శత్రువులన్నిటిలో పెద్ద శత్రువేది ?

జ॥ క్రోధము, అసత్యము, లోభము, తృష్ణలతో కూడిన కామము.

2. ప్ర॥ విషయభోగముల ద్వారా తృప్తి పొందనిది ఏది ?

జ॥ పైన చెప్పినదే విషయ భోగములద్వారా ఎన్నటికి తృప్తి పొందదు.

3. ప్ర॥ దుఃఖములకు కారణమేది ?

జ॥ మమత సర్వదుఃఖములకు కారణము.

వివరణ : కామము వలన క్రోధము, క్రోధము వలన బుద్ధినాశము, ఇంతకు ముందు తెలిపినాము. క్రోధము అన్నిరకముల అనర్థములకు కారణము. ఇక అసత్యము సమూలముగా వంశనాశము చేయునని ఉపనిషద్వాక్యం. సత్యమేవ జయతినామన్న

తమ్ముడు । మహాత్మాగాంధీ సత్యమే దేవుడనెడివారు. తులసీదాసుగారు - సహి అసత్యసమపాతక పుంజ । గిరి సమహోయిహి కోటికగుంజ । అనిరి. అసత్యము నకు మించిన పాపము లేదు. కోటి గురివిందగింజలు రాశిగాపోసనను పర్వతాకారమునకు సరిగావు. అట్లే అనేకపాపములు చేరినను అసత్యమునకు సమము కావు. భర్తతో అసత్యమాడి, పెనిమిటి మాటను పెడచెవిని పెట్టి, అగ్నిగుండములో దేహము చాలించి, మరల జన్మసుంతయు తపస్సు కావించిన పార్వతీదేవి విషయము అందరికీ తెలిసినదే ! ఇది అంతయు అసత్యమాడిన పాపమునకు ప్రమాణము. గురుకుల వాసమునుండి సమాపర్వసము (విద్యవూర్తి అయిన తరువాత) కావించి పంపించు బ్రహ్మచారికి చేయు మొదటి ఉపదేశం - సత్యం వద, ఈ రెండు వదముల వ్యాఖ్యానము ధర్మరాజు జీవనము, హరిశ్చంద్రోపాఖ్యానము. రామకృష్ణుని తండ్రి - అసత్యము వలుకమని చెప్పిన గ్రామాధికారి వచనము పాలించక, సత్యమునే చెప్పెదనని చెప్పుచూ, పాలము - యిల్లు గ్రామాధికారికి వదిలివేసి వేరొక గ్రామమునకు కట్టుబట్టలతో పోయెను. అంతటి సత్యనిష్ఠ ప్రతుడు గావుననే వారికి రామకృష్ణప్రసరమహంస పంటి మహాత్ములు జన్మించిరి. అందులకే అసత్యము శత్రువులన్నిటిలో ప్రబలశత్రువని శంకరులు చెప్పిరి.

లోభమనిషి తాను తినడు, యితరులకు యివ్వడు. అందులకే వాని ద్వారా కూడబెట్టిన ధనము పరుల సుఖమునకు తోడ్పడును. తులసీదాసు చెప్పిన దేమంటే - లోభమనెడి పాపము ఎవరిని బంధించలేదో ఆనరుడు రామునితో సమానమనిరి. మనిషిలోని ముఖ్యమైన లోపమే లోభము. లోభము వలన వీని యందు సంగ్రహబుద్ధి అధికమగును. అందుచే దానధర్మములు చేసి సర్వతని పొందుటకు కూడా ప్రయత్నించడు. మనిషికి దానము చేయవలయునని ఉపదేశము. రాజ్యలోభమువలన దుర్యోధనుడు సర్వనాశనమాయెను.

తృష్ణవివరీతమైన శత్రువు అనిరి. తృష్ణా న జీర్ణా వయమేవ జీర్ణాః । ఆశవాపలేదు గాని మేమే చనిపోయినామనిరి. అందకనే చింతచచ్చినా వులువు చావలేద ని సామెత. తృష్ణ అనగా - కోరిన విషయము ఉండియే తీరవలెను - లేనిదో గడవదను తీవ్రమైన కోరిక. ఈ తృష్ణయే మనిషిని పిచ్చివానిని చేయును. కనుకనే శంకరులు యిచ్చట ముఖ్యశత్రువనిరి.

క్రోధము, అసత్యము, లోభము, తృష్ణ వీని గురించి విడివిడిగా చెప్పినాము. కాని ఇచ్చట శంకరుల ముఖ్యోపదేశమే మనగా వీనితో కూడిన కామము పెద్ద శత్రువనిరి. ఈ గుణములు ఒక్కొక్కటి మాత్రమే ఆధ్యాత్మిక ఉన్నతికి బద్ధశత్రువులైన వీనితో కూడిన కామము గురించి వేరుగా చెప్పవలెనా ? విషయభోగముల ద్వారా తృప్తిచెందనిది ఈ కామమే ! దీనిని వివరించుచు యితరులకు ముందు యయాతి ఘటన చెప్పినాము.

మమతయే దుఃఖములకు మూలకారణము. ఈ మమత వలననే భార్యాబిడ్డలు, బంధువులయందు ప్రేమచూపించుచూ జీవితము అంతము కావించుకొందుము. ఆధ్యాత్మికోన్నతికి మమతపున్నవారు పాటు పడలేరు. కనుక శంకరులు ఈ మమతే భవరోగ దుఃఖమునకు మూల కారణమనిరి.

22) శ్లో॥ కిం మండనం సాక్షరతా ముఖ్య

సత్యం చ కిం భూతహితం సదైవ ।

కిం కర్మ కృత్వా న హి శోచనీయం

కామూరికంసారి సమర్చనాఖ్యమ్ ॥

1. ప్ర॥ ముఖమండలమునకు భూషణము ఏది .

జ॥ విద్యయే వదనమునకు భూషణము.

2. ప్ర॥ యధార్థమైన కర్మమేది ?

జ॥ ఎల్లప్పుడు ప్రాణిమూత్రులకు హితము చేయుటయే యధార్థకర్మ.

3. ప్ర॥ ఏ కర్మచేసి శోకింపనవసరము లేదు ?

జ॥ శివకేశవుల పూజచేసిన శోకింపనవసరము లేదు.

వివరణ : విద్యలేనివాడు వింతవశువు, విద్యగలవాడు సర్వత్రపూజింప బడును. విద్యాదానమే పరదేశములలో బంధువు ; మరియు దీనిని ఎవరునూ దొంగిలించలేరు. దీనిని ఎంతదానము చేసిన అంత పెరుగును. అష్టపంకరులు గల అష్టాపక్రతుడు కూడా విద్యవలననే జనకుని సభలో పూజింపబడెను. అందులకే విద్యయే ముఖమునకు భూషణము అనిరి.

ప్రాణిమూత్రులకు హితము చేయుటయే అసలైన కర్మ. పరమాత్మ సర్వప్రాణులలోను ఉన్నాడు. వానిని చూచుచు అందరికీ సేవ చేయుటయే ఉత్తమమైన కర్మ.

శివ, కేశవుల పూజచేసిన శోకింపనవసరము లేదు. వేదవిహిత కర్మలు, వర్ణాశ్రమ ధర్మములు ఆచరించనచో జీవితము వ్యర్థమైనదని శోకించవలెను. కృష్ణునే కేశపుడందురు. కేశపుడనగా క + ఈశ + అ + వః = కేశవః క అనగా బ్రహ్మ; ఈశ అనగా ఈశ్వరుడు; అ అనగా విష్ణువు ; వవుః అనగా శరీరము; బ్రహ్మ, విష్ణు, మహేశ్వరుల శరీరము గలవాడే కేశపుడు అనగా పరమాత్మ ఆ పరమాత్మను తలచినవాడు దుఃఖముపొంద నవసరము లేదు. భక్తుని యోగక్షేమములు పరమాత్మ వహించును. అందులకే శంకరులు శివకేశవులను పూజించినవారు శోకింపనక్కరలేదు అనిరి.

23) శ్లో॥ కస్యాస్తి నాశే మనసో హి మోక్షః

క్వ సర్వథా నాస్తి భయం విముక్తే ।

శల్యం పరం కిం నిజమూర్థతైవ

కే కే హ్యపాస్యా గురుదేవపుద్గా ॥

1. ప్ర॥ ఏది నాశనమైన మోక్షము కల్గును?

జ॥ మనోనాశనమైన మోక్షము కల్గును.

2. ప్ర॥ దేనియందు ఎల్లప్పుడు భయము లేదు ?

జ॥ మోక్షమునందే ఎప్పుడూ భయము లేదు.

3. ప్ర॥ మనస్సును అధికముగా ఎల్లప్పుడూ నొప్పించున దేది ?

జ॥ తన యొక్క మూర్ఖతే ఎల్లప్పుడు నొప్పించును.

4. ప్ర॥ ఉపాసించుటకు యోగ్యులవరు ?

జ॥ గురు, దేవతా, పుద్గులే ఉపాసించుటకు యోగ్యులు.

వివరణ : నిస్సహా సర్వకామేభ్యః ప్రజహాతి యదా కామాన్ । అని గీతోక్తి. అన్ని కోరికలను విరమించుట లేక మనస్సులోనున్న కోరికలు అన్నిటిని వదలివేయుట, ఆస్థితినే స్థితప్రజ్ఞుడు లేక యోగి అనిరి. మనస్సే బంధనములకు లేక మోక్షమునకు కారణము. మనస్సును వశములో నుంచుకొనిన అది మోక్షమునకు చేర్చును. కోరికలు, సంకల్పములు పెంచుకొనిన బంధనములో పడుదురు. కోరికలను నశింపజేసికొని అంతఃకరణము నిరంతర ఉపాసనద్వారా శుద్ధిచేసికొనుటనే మనోనాశనమందురు. దీనినే జీవన్ముక్తి వివేకము లో విద్యారణ్యాస్వాములు వాసనాక్షయము, మనోనాశనము, జ్ఞానప్రాప్తి అనిరి. అదే యిచ్చుట మనోనాశనము ద్వారా మోక్షము కలుగునని చెప్పిరి. మరియు మోక్షము నందే ఎల్లప్పుడు భయము లేదని చెప్పిరి. మోక్షమనగా శరీరాభిమానము వదలి, నేను శరీరము కాదని, సర్వవ్యాపకుడైన ఆత్మను అనుభవించుటయే ! చైతన్య ఆత్మ ఒకటే అయినందున వేటొకటి లేదు. భయము వేటొకదాని వలననే కల్గును. అందులకే మోక్షము నందు భయములేదు అనిరి.

అవివేకదశలో చేసిన కార్యములు వివేకదశలో తలచినపుడు అత్యధిక పశ్చాత్తాపము కలుగుచుండును. అప్పుడు ఆ వ్యక్తి తన మూర్ఖతకు తానే భయపడుచుండును. దీనినే శంకరులు తనయొక్క మూర్ఖత్వము మనస్సును అధికముగా నొప్పించుననిరి.

గురువులు, దేవతలు, పుద్గులు నిత్య ఉపాసనాయోగ్యులు. జ్ఞానులు కూడా వేదాంతము, గురువు, ఈశ్వరునికి ప్రతి నిత్యము నమస్కరించి తీరవలెను. గురువు సాక్షాత్ భగవత్స్వరూపము. అందులకే మనస్సు చంచలముగానున్నప్పుడు గురువుల స్వరూపధ్యానము కావించినమనస్సు శాంతించును. అనుకూలమైన దేవతాస్వరూపమును ఉపాసన కావించినచో అంతఃకరణము శుద్ధి చెందును. సామాన్యముగా సాధకులు ఏదో ఒక దేవతను ఇష్టదైవము కావించుకొని ఉపాసనచేయుచుందురు. దేవతాధ్యాన సమయములో దేవతయొక్క నామముతో బాటు దేవతారూపము, దేవతాగుణములు, లీలలు, ఆదేవతా ఉనికిని, కలిపి ధ్యానించినచో మనస్సు త్వరగా శాంతినిొంది వశములోనికి వచ్చును. ఇచట ఉనికి అనగా దేవత సాన్నిధ్యము.

అభివాదన శీలస్య నిత్యం వృద్ధోప సేవినః ।

చత్వారితస్య వర్తంతే ఆయుర్విద్యా యశోబలమ్ః ॥

పెద్దలకు వినయముతో నమస్కరించువారికి, వారి మాటలు వినిసేవచేయువారికి, ఆయుర్విద్యా యశోబలములు పుద్ధిచెందును. పెద్దలమాటలనువిని, సేవచేసిన, వారి ఆశీస్సులు తప్పక లభించును. శత్రుపక్షములో నున్న భీష్మద్రోణులకు నమస్కరించి, వారి ఆశీస్సులు పొంది, విజయలక్ష్మిని ధర్మరాజు చేకొనెను. శ్రవణకమారుడు తల్లి దండ్రులకు సేవజేసి, వారి ఆశీస్సులతో అభివృద్ధి గాంచెను. ఇంతే గాక తల్లిదండ్రులు, పెద్దల ఆశీర్వాదము మరియు గురువుల ఆశీర్వాదము పున్నవారే ఆధ్యాత్మిక అభివృద్ధి పొందెదరు. తల్లి, తండ్రి, గురువు ఈ ముగ్గురిలో ఎవరి సేవ, ఆశీర్వాదము లోపమైనను జ్ఞానప్రాప్తి కలుగదు. కఠోపనిషత్తు చదివిన ఈ విషయము స్పష్టమగును. అందులకే ఇచట శంకరులు గురు, దేవ, వృద్ధులు ఉపాసనాయోగ్యులనిరి.

24) శ్లో॥ ఉపస్థితే ప్రాణహరే కృతాంతే

కిమాశు కార్యం సుధియా ప్రయత్నాత్ ।

వాక్యాయ చిత్తైః సుఖదం యమఘ్నం

మురారి పాదాంబుజచింతనం చ ॥

1. ప్ర॥ ప్రాణప్రయాణ సమయము ఆసన్నమైనపుడు బుద్ధి మంతులు ప్రయత్న పూర్వకముగా త్వరితముగా ఏమిచేయవలయును?

జ॥ సుఖము నిచ్చునది మరియు మృత్యువును కూడా సమింపచేయునదగు భగవంతుని పాదపద్మములను మనోవాక్యాయములతో చింతన చేయవలయును.

వివరణ : పుట్టిన ప్రతి ప్రాణికి మరణము అనివార్యము. అందులకే పరిక్షిత్తు భాగవతము విని తరించెను. ఖట్వాంగుడు అనురాజు మరణము ఆసన్నమగుచున్నదని విని ఒక ముహూర్త కాలంలో (40 నిమిషములలో) ఉపదేశమును పొంది భగవంతుని స్మరించుచు ముక్తిని పొందెను. పోకన్ మానునే దేహమేవిధమునన్ పోషించి రక్షించినన్ - పాంచభౌతిక శరీరమే అనిత్యమైనపుడు, ఈ ప్రపంచము అనిత్యమనుటలో సందేహమేది ? ప్రపంచము ప్రాపంచిక వాసనలు, మనసులోనే యున్నవి. అందులకే ప్రాపంచిక వాసనలు తొలగించి భగవత్ చింతన చేయవలెననిరి.

25) శ్లో॥ కే దస్యవః సంతి కువాసనాభ్యాః

కః శోభతే యః సదపి ప్రవిద్యః ।

మాతేవ కా యా సుఖదా సువిద్యా ।

కిమేధ తే దానవశాత్సువిద్యా ॥

1. ప్ర॥ దారిద్ర్యపీడి దొంగలెవరు ?

జ॥ చెడువాసనలే.

2. ప్ర॥ సభలో శోభించు వాడెవడు?

జ॥ మంచి విద్వాంసుడే సభలో శోభించును.

3. ప్ర॥ తల్లివలె సుఖము నిచ్చునదేది ?

జ॥ ఉత్తమ విద్యయే.

4. ప్ర॥ దానము వలన పెరుగనదేది ?

జ॥ మంచి విద్య దానమువలన పెరుగును.

వివరణ : అజాగ్రత్త మనసులో నున్న చెడువాసనలు మనిషిచే పాపకార్యములు చేయించును. పాపకార్యమువలన సంసారమే గతియగును కాని ముక్తిని పొందలేడు. అరణ్యములో పోవు యాత్రికులను దోపిడిదొంగలు కొట్టి ధనము సామగ్రి తీసికొనిపోయి కండ్లకు, గంటలు కట్టి తప్పుమార్గమును పట్టించెదరు. అట్లే యీచెడు వాసనలు మనిషియొక్క పుణ్యమునంతను నశింపజేసి అధోగతి పాలు చేయును. ఈ చెడువాసనలనుండి బయటపడుటకు ధర్మము ; దైవకార్యములు,

తపస్సు, దానము భగవత్ వింతన మొదలైనవి చేయవలెను ; మరొక మార్గము లేదు. లేనిచో కామ, క్రోధ, లోభ, మోహ, మద, మాత్సర్య, రాగ, ద్వేష, అహంకార, అభిమానములను దోపిడి దొంగలచే నాశనము చేయబడుదురు. మనిషియొక్క విలువ మంచి సంస్కారముల వలన పెరుగును. కుసంస్కారముల వలన తరగును. అంతేగాక చెడువాసనలు గల మనుష్యులు ఈ సమాజమునకు చీడపురుగులు. అందులకే శంకరులు చెడువాసనలను దోపిడిదొంగలనిరి.

పండితుడు సర్వత్రా పూజ్యుడు. బ్రహ్మజ్ఞుల సభలో యాజ్ఞవల్క్యుడు పూజింపబడినట్లు మంచి విద్వాంసులు సభలో శోభించెదరు. అందులకే ఉత్తమవిద్య తల్లివలె సుఖమునిచ్చుననిరి. ధనము, అన్నము మొదలైనవి దానమిచ్చుట వలన తరగును. కాని, మంచి విద్యదానమిచ్చుట వలన పెరుగును. అందులకే గుణవంతులు విద్యను అముక్తొనరు. పోతనామాత్యులు విద్యను అంకితము కూడా ఈయలేదు. విద్యాదానము చేయనివారు, విద్యా విక్రయము చేయువారు బ్రహ్మరాక్షసులై జన్మింతురు. పూర్వము కాశీలోని ఒక వ్యాకరణపండితుడు ఎవరికి విద్యచెప్పని కారణంగా బ్రహ్మరాక్షసుడై తరువాత కొంతకాలమునకు ఒక విద్యార్థికి వ్యాకరణము రాత్రులందే చెప్పిరియు, విద్యాకాలంలో భిక్షాపుత్రిపై జీవించుచు, వగలు ఎవరితో మాట్లాడదాని నిర్ణయించి విద్యబోధించెను. విద్యవూర్తి అగు సమయమున ఆ విద్యార్థి భిక్షాటన సమయములో దారిలో కొందరు విద్యార్థులు తప్పు అర్థము చెప్పుచుండగా అదిసరిగాదు ఈలాగున చెప్పుకోవలెనని చెప్పెను. రాత్రి గురువైన బ్రహ్మరాక్షసుడు నియమమునకు భిన్నముగా చేసితివి కావున నీకు ఈ విద్య యిక చెప్ప ననెను. అప్పుడు విద్యార్థి గురుదక్షిణ ఏమి కావలెననిన, ఈ తాళపత్ర గ్రంథములు తీసికొని, గంగ అవతలివైపుకు వెళ్ళి ఒక సమస్కారము పెట్టుమనెను. అట్లు గంగ దాటి విద్యార్థి సమస్కారము చేయగా ఆ పురాతన భవనము నేలమట్టమై బ్రహ్మరాక్షసునకు ఉత్తమగతి లభించెను.

26) శ్లో॥ కుతో హి భీతిః సతతం విధేయా

లోకాపవాదభవకాసనాచ్చ ।

కో వాతిబంధుః పితరశ్చ కే వా

విపత్సహాయః పరిపాలకా యే ।

1. ప్ర॥ ఎల్లప్పుడు దేని నుండి భయపడవలెను ?

జ॥ లోక నింద నుండియు, మరియు సంసారారణ్యము నుండియు ఎల్లప్పుడూ భయపడవలెను.

2. ప్ర॥ అతి ప్రియ బంధువులెవరు ?

జ॥ ఆపదలో సహాయం చేయువాడే అతి ప్రియబంధువు.

3. ప్ర॥ తండ్రులు ఎవరు ?

జ॥ అన్ని విధములుగా పాలన, పోషణ చేయువారే తండ్రులు.

వివరణ : సంభావితస్య చాక్రీర్ మరణాదతిరిచ్యతే (గీ ॥ అ॥ 2-34) పేరున్న పెద్దమనిషికి నీలాపనిందలు మృత్యువు కన్న అధికమని గీతోక్తి । అరణ్యములో దుర్యోధనుడు గందర్వులచే పోరాడుచుండగా ఓడిపోవువాని దుస్థితిని చూచి ధర్మరాజు, భీమార్జునులను పంపెను. వారు గందర్వులను తరిమివేసి దుర్యోధనుని రక్షించిరి. శత్రువుల ద్వారా విడుదల చేయబడినానని సిగ్గుతో దుర్జనుడైన దుర్యోధనుడు కూడా ప్రాయోవేశమునకు తయారయ్యెను. ఏమియు చేయనప్పటికిని సత్రాజిత్తు కృష్ణుడు శృమంతకముణిని ఎత్తుకొనిపోయెనని నిందమోషగా, అతడు సర్వసమర్థుడు గాన జాంబవంతునితో పోరాడి శమంతకముణిని సత్రాజిత్తున కిచ్చి; సత్యభామను బహుమానముగా పొందెను. కృష్ణుడంతటి వాడే నిందలకు వెరచిన సాధారణ జనులగురించి చెప్పనేల ?

అర్థాతురాణాం న గురుర్ న బంధుః

కామాతురాణాం న భయం న లజ్జా ॥

తీవ్ర తృష్ణగలవారు బిడియము, భయము పదిలివేయుదురు. అందుకే తృష్ణ తగ్గించుకొని నిందకలుగు పనులు చేయనిచో భగవంతుని చేరగలరు. అట్లే సంసారాణ్యము నుండి గూడ భయభీతులు కావలెను. ఈ కాలములో శరీరము, ప్రపంచము సత్యముగా భావించి జనులు బోత్తిగా లౌకికతను పెంచుకొనుట కానబడుచున్నది. అనేక విద్వాంసులు, సాధు సన్యాసులు బోధలు కావించుచున్నను మనుషుల యందు పరివర్తన చాలా తక్కువగా కనబడుచున్నది. అటువంటి వారు

సంసారము నుండి భయభీతులు కాలేరు. కాని, ఎవరు భగవద్భక్తికి పాత్రులగుదురో వారి యొక్క సంపదలను దేవుడు మొదట హరించును. ఆ తరువాత తీవ్ర శారీరక అనారోగ్యము నిచ్చును. ఆఖరిలో మిక్కిలి మనోవేదన కలిగించును. ఆ తరువాతనే భక్తిని ప్రసాదించును. అటువంటి భక్తులు సంసార సాగరము దాటుటకై ప్రయత్నించుచు సంసారమునుండి ఎల్లప్పుడూ భయభీతులగు చుందురు.

విపత్తులలో సరియైన సహాయము చేయువారే బంధువులు పూర్తిగా దయకలవారే ఆపదలలో నున్న వారిని చూచి, ఆ ఆపదతనదేనని భావించి సహాయం చేయుచుందురు. సంపదలున్న, జనులు మేము, మేమని చేరుచుందురు. ఆపదలలో వదలివేయు చుందురు. అట్లుగాక, ఆపదలలో సహాయము చేయువారే సరియైన బంధువులనిరి.

సరియైన తల్లి తండ్రి సంతానమునకు భగవంతునిపై భక్తి, శ్రద్ధలు బోధించుదురు. పాట్లకూటికి చెప్పు చదువులు చదువులు కావు. అట్లే ధర్మాచరణము, భగవద్భక్తి బోధించని తలిదండ్రులు, తల్లిదండ్రులు కాదని చెప్పవచ్చును. అందుకే శంకరులు యిచ్చట అన్ని రకముల పాలన, పోషణ చేయువారే తల్లి తండ్రులనిరి.

27) శ్లో॥బుద్ధ్యా స బోధ్యం పరిశిష్యతే కిం

శివప్రసాదం సుఖబోధరూపమ్ ।

జ్ఞాతేతు కస్యిన్విదితం జగత్స్యా

త్సర్వాత్మకే బ్రహ్మాణి పూర్ణరూపే ॥

1. ప్ర॥ ఏది తెలుసుకొన్నాక యిక తెలుసుకోవలసిన దుండదు ?

జ॥ జ్ఞానస్వరూపము, ఆనంద స్వరూపము, కళ్యాణ రూపము మరియు శుద్ధము అయిన పరమాత్మను తెలుసుకొనినచో ఇక ఏమీ మిగులదు.

2. ప్ర॥ దేనిని తెలిసికొనిన ప్రపంచము తెలియబడును?

జ॥ సర్వత్ర వ్యాపించిన పరిపూర్ణబ్రహ్మమును తెలిసికొనిన ప్రపంచము తెలియబడును.

వివరణ : కస్మిన్ము విజ్ఞాతే సర్వమిదం విజ్ఞాతం భవతి । అని ఉపనిషద్ వాక్యం. అనగా దేనిని తెలుసుకొనిన అంతయు తెలియబడును. శాస్త్రముల సారమంతయు చెప్పుచూ బ్రహ్మసత్యం, జగన్మిథ్యా, జీవోబ్రహ్మైవ నాపరః । అని శంకరులు నుడివిరి. ప్రతి నిత్యము సుషుప్తిలో జీవుడు బ్రహ్మనుభూతిని పొందుచున్నాడు. సుషుప్తియందు అజ్ఞాన ఆవరణముచే ప్రవేశించుట వలన జాగ్రత్తులోని జీవే అచట కూడా పరిభ్రమించుచున్నాడు. మనస్సు, ఇంద్రియములను ఏకాగ్రముకావించి, జాగ్రదవస్థలో బ్రహ్మనుభూతిని పొందిన, అదే బ్రహ్మజ్ఞానము లేక మోక్షము లేక జీవన్ముక్తి. ఈ జ్ఞానము తరువాత మిగిలినదంతయు నిస్సారమనియు, అనిత్యమనియు, తెలియును. అంతేకాని జ్ఞాని అన్ని భాషలు మాట్లాడగలడు, తెలుసుకొనగలడు అని కాదు అర్థము. అందులకే యిచ్చట శంకరులు పరమాత్మను తెలుసుకొనిన తరువాత ఇక ఏమీ తెలుసుకొనవలసినది లేదనీ, జగత్తు తెలియబడుననీ తెల్పిరి.

28) శ్లో॥కిం దుర్లభం సద్గురురస్తి లోకే

సత్సంగతిర్ బ్రహ్మవిచారణా చ ।

త్యాగో హి సర్వస్య శివాత్మబోధః

కోదుర్జయః సర్వజనైః మనోజః ॥

1. ప్ర॥ సంసారములో దుర్లభములైనవి ఏవి ?

జ॥ సద్గురువు, సత్సంగత్యము, బ్రహ్మవిచారము, సంపూర్ణ త్యాగము, పరమాత్మజ్ఞానము దుర్లభములు.

2. ప్ర॥ సర్వులు జయించుటకు కఠినమైన దేది?

జ॥ కామము సర్వులు జయించుటకు కఠినమైనది.

వివరణ : సరియైన జ్ఞానమార్గమును చూపుగురువులు ఈకాలములో చాలా అరుదు. తప్పు త్రోవలు వట్టిండు గురువులు, మతములు చాలా ఎక్కువగా నున్నవి. మనస్సుగైగా ఆ భగవంతునే నమ్ముకొని వానికే జీవిత తైంకర్యము చేయువానికి సద్గురువులు తప్పక లభింతురు.

సత్ అనగా పరమాత్మ; వాని యొక్క సంగమే సత్సాంగత్యము. నిరంతరము పరమాత్మ చింతన సత్సాంగత్యము చేయుచున్నట్లే ! శాస్త్ర అధ్యయనము చేయుచున్న వారు కూడా సత్సాంగత్యము చేయుచున్నట్లే ! ఎవరి వద్ద మీరు కూర్చున్న మీ మనోవేదన తొలగి మీకు శాంతి లభించునో అట్టివారే సత్సరుషులు ; సద్గురువులు. వారి సాంగత్యమే చేయుచుండ వలయును. గీతోపనిషదాదులందు, బ్రహ్మ విచారము గావించబడినది. ఈ గ్రంథముల స్వాధ్యాయము గురుపరంపరగా నేర్చుకొనవలెను. ఆ విధమైన అధ్యయనము, అధ్యాపనము ఈ కాలములో శిథిలమగుచున్నది. స్వాధ్యాయము, బ్రహ్మ విచారము సన్న్యాసులకేగాక గృహస్థులు కూడా కావించి తీరవలెను. ఈ కాలములో సన్న్యాసము స్వీకరించిన వారియందే ఈ బ్రహ్మ విచారము సన్నిగిల్లి చున్నది ; గృహస్థులమాల ఇక వేరుగా చెప్పవలయునా ? సత్సాంగత్యము, సద్గురువు, బ్రహ్మవిచారము, సంపూర్ణత్యాగము, పరమాత్మ జ్ఞానము, దుర్లభములు అని వక్కాణించిరి శంకరులు.

పుత్రైషణ, లోకైషణ, విత్తైషణ, వదలిన వారే త్యాగులు. ఇది బాహ్య త్యాగము. అంతరంగముగా వీనియొక్క వాసనలు కూడా త్యజించి వేయవలయును. కాని గీతలో కృష్ణపరమాత్మ కర్మఫలముల త్యాగమే త్యాగమని గౌణప్రయోగము కావించిరి. తల్లిదండ్రులను త్యజించి, బంధు, బాంధవులని చూడక, నీతి బాహ్యులై జీవించు వారిలో ఈ రోజులలో గౌణత్యాగము కూడా మచ్చుకైనను కానరాకున్నది. అందులకే వేమన సన్న్యాసులను కూడా నిందించుచు, తలల బోడులైన తలపులు బోడులా ? అని వ్రాసెను. ఆఖరిలో ఆత్మ పరమాత్మల ఐక్యజ్ఞానము దుర్లభమని శంకరులు అన్నారు. స్వామి వివేకానందులు చెప్పినదేమనగా - నూరు మంది మోక్షమునకు బయలుదేరిన అందులో ఎనభైమంది తప్పుప్రోవ తొక్కుచు ఒకవిధమైన మోసగాండ్రగుదురు. మిగిలిన 20 మందిలో 15 మంది పిచ్చివారగుదురు. తక్కిన ఐదుగురు సాధన చేసెదరు. వారిలో ఒకడు బ్రహ్మాత్మైక్యత పొందవచ్చును లేక పొందక పోవచ్చునిరి. గీతలో కృష్ణపరమాత్మ - వెయ్యి మందిలో ఒకరు మోక్షమునకు ప్రయత్నించెదరు ; అట్టివారిలో ఒకానొకడు స్వాత్మానుభవమును పొందును. - అనెను. బహిర్గతజ్ఞానము తెలుసుకొనుట చాలా సుళువు. అంతరింద్రియమైన మనస్సును నిగ్రహించి పోరాడుట చాలా కష్టము. అందులకే రామకృష్ణ పరమహంస కోటానకోట్లలో ఒకరో ఇద్దరో ముక్తిని పొందెదరు అనెను. ఇక, ఉపనిషత్తులు - క్షురస్య ధారా నిశితా దురత్యయా । దుర్గం పథస్తత్యవయో వదన్తి ॥ పదును గల కత్తి అందుపై నడచుటవలె ఆ మార్గము చాలా నిశితమైనది, పొందశక్యముకానిది, దాటశక్యము కానిది అని బ్రహ్మవేత్తలు అనుచుందురు. అంతేగాక సాధకులు పడుబాధలు ; కష్టమును చూచిన ఈజ్ఞానము కష్టమునే తోచును. రాజకుమారి అయిన మీరాబాయిని విషము త్రాగించి, రాజ్య బహిష్కారముగావించిరి. భాగవతములో ఋషభదేవుని గురించి చెప్పిరి; వారిపై అత్యాచారములు అనేకము గావించిరి. అయినను వారుచలించలేదు. కనుకనే బ్రహ్మాత్మైక్య జ్ఞానము దుర్లభమనిరి. అతి కష్టముగా జయించుటకు వీలైనది కామము. దీనిని గురించి యిదివరకే నుడివెతిమి.

29) శ్లో॥ పశుః పశుః కో స కరోతి ధర్మం

ప్రాధీతశాస్త్రోఽపి స చాత్మబోధః ।

కింతద్విషం భాతి సుధోషమం స్త్రీ

కే శత్రవో మిత్రపదాత్మజాద్యాః ॥

1. ప్ర॥ పశువులందరిలో పశువెవరు ?

జ॥ శాస్త్రజ్ఞానము కలిగి ధర్మపాలన ఆచరించని వాడు; ఎవనికి ఆత్మజ్ఞానము లేదో వాడు - పశువులలో పశువు.

2. ప్ర॥ అమృతమువలె కన్పించు విషమేది ?

జ॥ స్త్రీయే అమృతము వలె కనిపించు విషము.

3. ప్ర॥ మిత్రుల వలె కనిపించు శత్రువెవరు ?

జ॥ పుత్రాదులు మిత్రుల వలె కనిపించు శత్రువు.

వివరణ : శాస్త్రజ్ఞానము కలిగి, ధర్మపాలన గావించక అందువలన ఆత్మజ్ఞానశూన్యుడైనవాడే పశువులలో పశువు. శాస్త్రము చదివి బుద్ధి స్థాయిలో తెలుసుకొని కేవలము యితరులకు చెప్పట కాదు, శాస్త్రతాత్పర్యము, మననము కావించుకొని, ఆచరణలో పెట్టవలెను. శాస్త్రజ్ఞానము కలిగిన దుర్యోధనుడు ఆచరణలో పెట్టలేదు. అందులకే దుర్గతి పొందెను. వానరరూపములో ఉన్నను ధర్మాచరణము గావించినందున జ్ఞానులలో అగ్రగణ్యుడై ఆంజనేయుడు పూజింప బడుచున్నాడు. సందీశ్వరుడు, పు

పభ్రరూపములోనున్నను, శాస్త్రముల మర్మములెరిగి, ధర్మసూక్ష్మములు ఆచరించినవాడు గావున నేటికిని పూజింపబడుచున్నాడు. శాస్త్ర అధ్యయనము గావించిన ఎందరో మహానుభావులు భగవద్దాసుమమునే ఉచ్చరించుచు, ధర్మపాలనచే పూజనీయులైరి. శాస్త్రజ్ఞానము కలిగి ధర్మపాలన కావించనివాడు పశుతుల్యుడు గాక మరేమగును. పశువులు తెలియక చేయలేవు ; మనిషి తెలిసివుండచేయడు; కావుననే వీడొక కల్పిత పశువు. ధర్మ ఇతి ధర్మః ప్రపంచమును ధరించుచున్నది; పాలన, పోషణ చేయుచున్నది ఆత్మయే ! ఆత్మచింతన చేయనివాడు పశువులకన్న పశువుగాక యింకేమగును ?

అమృతమువలె కన్పించు విషము స్త్రీయే ! కశ్యపునికి ఇద్దరు భార్యలు వారు దితి, అదితి, దితికి దైత్యులు అనగా రాక్షసులు జన్మించిరి. దితి పతిసేవ బాగుగా చేసి వేళగాని వేళ - సంధ్యవేళ - పతిసమాగమము కోరెను. వారినినను వినలేదు ; ఫలితముగా దైత్యులు ఉద్భవించిరి. అప్పుడు కశ్యపుడు ఆడువారిని గురించి ఈ విధముగా చెప్పెను - వారి ముఖము చంద్రునివలె ప్రకాశించును; పలుకులు తేనె పలుకులు, హృదయము విషభాండము. అట్లే ఇచ్చట శంకరులు విషమైనను, అమృతమువలె తోచుననిరి. మరల యిచ్చట గుర్తుంచుకోవలసిన విషయమేమనగా సాధ్వీమతల్లులు, బ్రహ్మవిదుషీ మణులు, పతివ్రతలు వారినిగురించి చెప్పిన విషయము కాదుయిది. అటువంటి వారు పతియొక్క ఆధ్యాత్మిక ఉన్నతికి కూడా తోడ్పడుదురు. పతిలేనిచో లోకకళ్యాణము కావించెదరు. వీరిని గురించి చెప్పినమాట కాదని పాఠకులు గుర్తుంచుకోగలరు. అసలు విషయ మేమనగా సాధకులు జాగ్రత్త పహించుటకు చెప్పిరి. ఉపనిషత్తులలో అరణ్యమీయాత్ అనిరి. గీతలో అరతిర్జన సంసది అనిరి. అనగా, స్త్రీలు లేని స్థలమునే అరణ్యమనిరి ; జననమూహమునందు రతిలేని వాడని గీతలో అనిరి.

ఇక, మిత్రుడు వలెకన్పించు శత్రువు పుత్రుడనిరి. ఋణానుబంధరూపేణ పశు, పత్నీ, సుతాలయః । ఋణక్షయే క్షయం యాంతి తత్రకా పరిదేవనా ! అనిరి. పశువులు, పత్నీ, సుతులు, గృహము ఋణానుబంధముగా కల్గుచుందురు. ఋణం తీరగానే వారు క్షయమగుదురు. కావున ఈ విషయములో జ్ఞానులు ఏడుపు పొందవలసిన అవసరము లేదనిరి.

సృష్టికర్త బ్రహ్మ మొదలు జరుగుచున్న నాటకమిదే ! బ్రహ్మ తన మానసపుత్రులైన సనకాదులను సృష్టి వ్యాపింపజేయుటకు పంపగా వారు సన్న్యసింపిరి. దక్షప్రజాపతి రెండుసార్లు సూరుమంది పుత్రులను సృష్టి వ్యాపింపజేయుటకు పంపగా నారదుని ఉపదేశము వలన సన్న్యసింపిరి. అప్పుడు దక్షుడు కన్యలను సృష్టించి వారికి వివాహము కావించి సృష్టిని పెంపొందించెను. పశిష్ఠపుత్రుడు శక్తి తండ్రిమూట వినక గంధర్వులతో పోరాడి మృతుడయ్యెను. పరాశరపుత్రుడైన వ్యాసుడు తండ్రితో వాదించి తపస్సుకు పోయెను. అతని కొడుకు శుకుడు, వ్యాసుడు వ్యామోహముతో ఎంతపిలిచినను వినక అవధూత అయెను. ఇవన్నియు పాత కాలపు మూటలు. ఆకాలములోనే కేవలము తండ్రి మూట వినని వారుండిరి అనికాదు. ఈకాలములో సంపదకొఱకు పుత్రులు, శత్రువులవలె అగుట చూచుచునే యున్నాము. ఉదాహరణకు మైసూరు మహారాజు కొడుకు తండ్రిపై వ్యాజము వేసెను. న్యాయాలయమునకు వెళ్లవలసి వచ్చిన రోజున మహారాజు అవమానము భరించలేక విషముత్రాగి మరణించెను. నీతికారులు - అర్థాతురాణాం నగురుర్ నబంధుః అనిరి. ధనపిశాచి ఆవహించిన వారు గురుబంధువులను లెక్కచేయ రనిరి. కనుక ధనాకు లోబడిన పుత్రులు మిత్రులవలె కనిపించినను శత్రువులనుట సరియే !

30) శ్లో॥ విద్యుచ్ఛలం కిం ధనయౌషనాయుర్

దానం పరం కించ సుపాత్రదత్తమ్ ।

కంఠంగత్తైర్ అపి అసుభిర్న కార్యం

కిం కిం విధేయం మలీనం శివార్పా ॥

1. ప్ర॥ విద్యుత్వలె క్షణికమైన దేది ?

జ॥ ధన, యౌషన, ఆయుష్షులు విద్యుత్ వలె క్షణికములు.

2. ప్ర॥ ఉత్తమదానమేది ?

జ॥ సుపాత్రునికిచ్చిన దానము ఉత్తమమైనది.

3. ప్ర॥ అవసానకాలములో కూడా ఏది చేయరానిది ? ఏది చేయవలసినది ?

జ|| అవసానకాలము దాపురించినను పాపము చేయరాదు. పరమాత్మ చింతన కావించవలయును.

వివరణ : లక్ష్మీ చంచలము ; యౌవనము క్షణికము; ఆయువు బుద్బుద ప్రాయము; కనుకనే ధన, యౌవనములు పున్నను గర్వించ రాదు. చిన్నవాటి నుండియే దైవచింతన చేయవలెను. ఎందులకనగా, కాలగతిలోనికి ఎప్పుడు జారుకుందుమో తెలియదు.

అందులకే ధన, యౌవన, ఆయువులు విద్యుత్వలె క్షణికములు.

మంచి పుణ్యక్షేత్రములలో (మంచి కాలములో) పర్యవసాయములలోను, సుపాత్రునకిచ్చిన దానము ఉద్ధరించును. ఎవరికి ఏ వస్తువు అవసరమో, దానిని వారికి దానమిచ్చినను మధ్యమ ఫలము నిచ్చును. దేశకాల పాత్రల ననుసరించి సుపాత్రున కిచ్చిన దానము అధిక ఫలము నిచ్చును. అమావాస్య, సంక్రమణము, గ్రహణ సమయము, పితృపక్షములలో, శ్రాద్ధదినములలో పితరులకు వదలిన నుప్పులు - నీళ్ళు అధికఫలము నిచ్చును. ఎట్లనగా, అగ్నిలో వేసిన ఎండుమిరపకాయ పొగఘాటు ఇరుగుపొరుగువారికి తగిలి, దగ్గుట మొదలైదరు. అట్లే మంత్రయుక్తముగా అగ్నిలోవేసిన ఆహుతులు ఏ కొంచెమైనను అనంతఫలము నిచ్చును. అట్లే సుపాత్రుని కిచ్చిన దానము అనంతఫలమునిచ్చును.

అవసాన కాలమాసన్నమయినను పాపము చేయరాదు, భగవద్చింతన చేయవలెను. అంత్యకాలములో ఏస్వరణము చేయుదురో దానిచే ప్రేరితులై అదే జన్మము పొందెదరు. పూర్వజన్మలో మరణకాలమున జింకను స్మరించి భరతుడు జింకజన్మ పొందెను. ఎండలోనుంచిన అద్దము సూర్యరశ్మిని అనేకరెట్లు ప్రతిఫలింపజేయును ; అట్లే జీవుని అంతఃకరణము సర్వత్ర వ్యాపకమైన పరమాత్ముని అనేక రెట్లు పెంచి ప్రతిబింపజేయును. అందులకే జీవుని ధ్యానచింతనల ఫలితము అనేకరెట్లు పెరుగును. అందుకే చెడు చింతనలు, పాపకర్మములు చేసి వాతావరణము కలుపితము చేయుటకన్న, ఏ కొంచెమైనా పుణ్యకర్మలు చేయుచు, కొద్ది క్షణములు నిశ్చింతగా భగవంతుని చింతన చేసిన సమాజ సేవ చేసిన వారమగుదుము.

31) శ్లో|| అహర్నిశం కిం పరిచింతనీయం

సంసారమిథ్యాత్వ శివాత్మతత్త్వమ్ ।

కిం కర్మ యత్ ప్రీతికరం మురారేః ।

క్వాస్తా స కార్యా సతతం భవాభౌ ॥

1. ప్ర|| రాత్రింబగళ్ళు విశేషముగా దేని చింతనచేయవలయును ?

జ|| సంసారము మిథ్యయనియు, ఆత్మ, పరమాత్మ, ఒకటే అనియు చింతన చేయవలయును.

2. ప్ర|| నిజమైన కర్మ యేది ?

జ|| భగవంతునికి ప్రీతికరమైనదే నిజమైన కర్మ.

3. ప్ర|| ఎల్లప్పుడూ దేనిమీద విశ్వాసముంచరాదు ?

జ|| సంసార సాగరము మీద ఎన్నడూ విశ్వాసముంచరాదు.

వివరణ : సంసారము మిథ్యయని ముందుకూడా చెప్పినాము. ఇచట సంసారము యొక్క మిథ్యాత్వమును ఎల్లప్పుడూ స్మరించు చుండవలెననిరి. కూడబెట్టిన ధనమును సంరక్షించుచుండవలెను లేనిచో దొంగలపాలగును; అట్లే మిథ్యాత్వము తెలుసుకొనిన తరువాత, ఎల్లప్పుడూ దానిని మననము చేయుచు, ఆ మిథ్యాత్వమును సర్వదా అనుభవించుచుండవలెను. రామకృష్ణపరమ హంసవారు - ఈ జగత్తే సత్యమయిన నా గ్రామము సంతను బంగారముతో కప్పివేసి యుండెడి వాడను, అనిరి. భారతవర్షము జ్ఞానులకు, మహాజ్ఞానులకు పుట్టినిల్లు. త్రైలింగస్వామి కాశీలో గంగ ఒడ్డున ఉన్న యిసుకపై మండుబెండలో కూడా శరీరధ్యాస వదలి పరుండెడివారు. ఆ ఎండలలో తిరుగుబే కష్టము ; కాని వగలంతయు యిసుకతొన్నెల పైనే గడిపెడివారు. ప్రపంచములో పాటు శరీర మిథ్యాత్వమును అనుభవించిన మహాపురుషులు వారు, అందులకే అధమపక్షము సామాన్యులు జగత్తయొక్క మిథ్యాత్వరూపమును ఎప్పుడూ స్మరించవలెను. సర్వం ఖలం ఇదం బ్రహ్మ । ఈదృశ్య ప్రపంచమంతయును బ్రహ్మమే ! అయం ఆత్మా బ్రహ్మ ! వంద కోశాతీతము ఆత్మచైతన్యము ; అదే బ్రహ్మము. స్థూల, సూక్ష్మ, కారణ శరీరములకు చేతనము కల్గించు ఆత్మ మనలో నున్నదని అనుభవించిన మాత్రమున జ్ఞానము కలుగదు. సర్వవ్యాపకమైన చైతన్యము అంతటా యున్నదని అనుభవించినా జ్ఞానము కాదు. ఈ రెండు చైతన్యములు వేరుగాదు; ఒకటే !

అని అనుభవించిననే జ్ఞానము కలుగును. ఉపనిషత్తుల సారము మహావాక్యములు. ఆ మహావాక్యములు కూడా ఈ విషయమునే చాటుచున్నవి. అందులకే యిచట బ్రహ్మత్వైక్య చింతన సర్వదా కావించవలెనని చెప్పిరి.

భగవంతునికి ప్రీతికరమైనదే అసలైన కర్మ. దీనిని స్వామి వివేకానందులు ఈ విధముగా చెప్పిరి. ఒక జమీందారుకు పెద్ద తోట గలదు. ఆ తోటలో తోటమూలులు ఇద్దరుండెడివారు. అందులో ఒకడు యజమాని తోటకు రాగానే, ఆహా ! యజమాని ఎంత అందగాడు ; వాని ముక్కు , చెవులు చాలా బాగున్న వని వర్ణించుచూ వాని ముందు నాట్యము చేసెడివాడు. రెండవవాడు శ్రమకోర్చి కూరగాయలు, పండ్లు బాగుగా పండించి యజమాని యింటికి తలపై మోసుకొనివెళ్లి యిచ్చెడివాడు. ఇప్పుడు మీరే చెప్పగలరు ; యజమానికి ఎవరు కృపా పాత్రులో ? అట్లే, భగవంతుని అందరిలో చూచుచు, అందరికి సేవ చేయువారిపై భగవత్కృప త్వరగా కలుగును. ఈ చెప్పిన దృష్టాంతములో యజమానియే పరమాత్మ. కొంతమంది కేవలము వానిని స్తుతించెదరే కాని ఆ భగవంతుని సంతానమైన జీవరాశికి సేవచేయరు. తోట జీవరాసులతో సమానము. వారికి సేవచేయు వాడు త్వరగా సద్గతిని పొందును. అందులకే గీతలో - పరమాత్మ అందరిలోనూ తనను, తనలో అందరిని చూచువాడే యోగి అనిరి. అట్టివాడే నా ఆత్మస్వరూపుడు ; నాకు అత్యంత ప్రీయుడు అనిరి.

ఎన్నడూ సంసారసాగరమును విశ్వసించరాదు, సంసారము అనిత్యమైననూ, దుఃఖాలయమైననూ జనులందు ప్రవేశించి సత్యము, నిత్యమని తలచి కాలమును వ్యర్థముగావించి, అంత్యకాలములో శోకింతురు. వృద్ధాప్యములో ఏ సాధన సరిగా చేయలేక తపసపడుచు, దుఃఖింతురు అట్లుగాక ఈ సంసారసాగరమును విశ్వసించక చిన్న నాటి నుంచి ఎల్లప్పుడూ భగవంతుని స్మరణచేయువారు తరింతురు.

32) శ్లో॥ కంఠంగతా వా శ్రవణంగతా వా

ప్రశ్నోత్తరాఖ్యా మణిరత్నమాలా ।

తనోతు మోదం విదుషౌం సురస్యం

రమేశగౌరీశకథేప సద్యః ॥

తా॥ ఈ ప్రశ్నోత్తర మణిరత్నమాలను పఠించువారికి మరియు వినువారికి లక్ష్మీవతియైన విష్ణువు, గౌరీవతియైన శంకరుల కథ పఠె విద్వాంసులకు అద్భుతానందమును పెంపొందించును.

ఇందలి ఉపదేశములను ఆచరించువారు జీవన్ముక్తులనుటలో సందేహము లేదు.

శ్రీశంకరచార్య కృత

నిర్వాణ పట్నమ్

1. మనో బుద్ధ్యహంకార చిత్తాని నాహం

న చ శ్రోత్ర జిహ్వ స చ ఘ్రాణ నేత్రే

న చ వ్యోమ భూమి ర్న తేజో న వాయుః

చిదానంద రూపః శివోఽహం శివోఽహమ్

నేను మనసును - బుద్ధిని - అహంకారాన్ని - చిత్తాన్ని కాను. నేను శ్రోతాన్ని - జిహ్వను - ఘ్రాణాన్ని - నేత్రాన్ని కాను.

నేను - ఆకాశాన్ని - భూమిని - అగ్నిని - వాయువును కాను. నేను చిదానంద స్వరూపుడును, శివుడును, శివుడును.

2. న చ ప్రాణ సంజ్ఞో న వై వంచ వాయు

ర్న వా సప్త ధాతు ర్న వా పంచ కోశాః ।

న వా క్షాణిపాదౌ, న చోపస్థపాయూః

చిదానంద రూపః శివోఽహం శివోఽహమ్ ॥

నేను ప్రాణాన్ని -వంచనాయువులను - సప్తధాతువులను - పంచకోశాలను - నాక్కు, పాణి, పాద, ఉపస్థ, పాయువులను కాను. నేను విదానంద స్వరూపుడను, శివుడను, శివుడను.

3. నమే ద్వేష రాగా న మే లోభమోహం

మదో నైవ మే నైవ మాత్సర్యః భావః

న ధర్మో న చార్థో న కామో న మోక్షః

విదానంద రూపః శివోఽహం శివోఽహమ్ ॥

నాకే రాగద్వేషాలు, లోభమోహాలు, మదమాత్సర్యాలు, ధర్మార్థ కామమోక్షాలు ఏవీలేవు. నేను విదానంద స్వరూపడను, శివుడను, శివుడను.

4. న పుణ్యం న పాపం న సౌఖ్యం న దుఃఖం

న మంత్రో న తీర్థం న వేదా న యజ్ఞాః ।

అహం భోజనం నైవ భోజ్యం న భోక్తా

విదానందరూపః శివోఽహం శివోఽహమ్ ॥

నాకు పుణ్యపాపాలు, సుఖదుఃఖాలు, మంత్ర తీర్థాలు, వేద యజ్ఞాలు ఏవీలేవు. నేను భోజనం - భోజ్యం - భోక్తా ఏవీ కాను నేను విదానందస్వరూపుడను, శివుడను - శివుడను.

5. న మే మృత్యు శంకా నమే జాతి భేదః

పితా నైవ మే నైవ మాతా న జన్మ ।

న బంధు ర్న మిత్రం గురుర్దైవ శిష్యః

విదానంద రూపః శివోఽహం శివోఽహమ్ ॥

నాకు మృత్యుశూ - మృత్యుభయమూ, జన్మ - జాతి ఏవీ లేవు. నాకు తల్లి - తండ్రి - బంధుమిత్రాదులు - గురుశిష్యులు ఎవరూ లేరు. నేను విదానంద స్వరూపుడను. శివుడను, శివుడను.

6. అహం నిర్వికోలో నిరా కార రూపో

విభుత్వాచ్చ సర్వత్ర సర్వేంద్రియాణామ్

న చా సంగతం నైవ ముక్తిర్న మేయః

విదానంద రూపః శివోఽహం శివోఽహమ్ ॥

నేను నిర్వికల్పుడను - నిరాకారుడను - విభుడను - సర్వేంద్రియాలలో సర్వత్ర వ్యాపించి ఉన్నాను. నాకు సంగం లేదు. ముక్తి లేదు. నేను విదానంద స్వరూపుడను, శివుడను, శివుడను,

లోకా స్సమస్తా స్సుఖిన్ భవంతు ।